

క్రమిక సం. 302
ప్రథమ ముద్రణ
కావణం, 1880
(ఆగస్టు, 1958)

వెల : 1-50

ముద్రణ
స్వతంత్ర ఆర్ట్ ప్రెస్సు,
విజయవాడ.

కా ను కే

మిత్రులు, ఉత్తమ నటులు,

శ్రీ జె. వి. సోమయాజులు, శ్రీ జె. వి. రమణమూర్తిగారలకు

ఈ నాటకం నా కానుక !

ప్రప్రథమంగా. ఈ నాటకాన్ని 1956 ఏప్రిల్ లో, విజయనగరంలో జరిగిన రాఘవ నాటకోత్సవ పోటీలలో శ్రీ సటరాజ కళా సమితి. శ్రీకాకుళంవారు ప్రదర్శించారు. రంగాలంకరణకు. ఉత్తమ నటికి ప్రథమ బహుమతులు ప్రదర్శనకు ద్వితీయ బహుమతి దీనికి లభించాయి. అదే నాటక సమాజంవారు. 1958 జూన్ లో గుడివాడలో జరిగిన ఆంధ్రనాటక కళాపరిషత్తు పోటీలలో పాల్గొన్నారు. పరిషత్తు పోటీలలో ఉత్తమ రచనకు, రంగాలంకరణకు ప్రథమ బహుమతులు. ప్రదర్శనకు ద్వితీయ బహుమతి, డాక్టర్ శ్రీరామ్ పిచ్చివాని పాత్రధారులకు ప్రత్యేక బహుమతులు సిద్ధించాయి. 1958 జనవరిలో థియేటరు సెంటర్ యాజమాన్యాల హైదరాబాద్ లో జరిగిన నాటక పోటీలలో రాఘవ కళాసమితి. రాకీనాడవారు ప్రదర్శించగా, ఉత్తమనటికి ప్రథమ బహుమతి వచ్చింది. వాల్తేరులో ఆంధ్ర విశ్వకళా పరిషత్తు ఆహ్వానమున 1958 లో జరిగిన, వివిధ కళాశాలల నాటకపోటీలలో విశాఖపట్టణం పైద్యకళాశాల విద్యార్థులు దీనిని అభినయించారు. ఉత్తమ ప్రదర్శనకు, రంగాలంకరణకు, ఉత్తమ నటునకు, ప్రథమ బహుమతులు, దత్తాత్రేయ పాత్రధారికి ప్రత్యేక బహుమతి లభించాయి. 1958 మార్చిలో జరిగిన నాటక వారోత్సవాలలో ఆలిండియా రేడియో, విజయవాడ కేంద్రంవారు దీనిని ప్రసారం చేశారు. ప్రయోక్త: శ్రీ బందా కనక లింగేశ్వరరావుగారు.

పంజరం నాటకాన్ని ప్రదర్శించిన నాటక సమాజాల వారికి, ఆదరించిన సదస్సులకు, పరిషత్తుల పెద్దలకు, ప్రసారంచేసిన ఆలిండియా రేడియో, విజయవాడ కేంద్రంవారికి, పలువిధాల ప్రోత్సహించిన శ్రీ దుర్గా గంగరాజు, పూసపాటి కృష్ణంరాజు, పంతుల జోగారావు,

డాక్టర్ బి. వి. సంజీవరావు, కానుకుర్తి వెంకట రమణరావు, రామ కృష్ణం నాయుడు, సోదరుడు, చిరంజీవిరావు వంటి మిత్రబృందానికి, ముఖచిత్రం వ్రాసియిచ్చిన విజయనగరం ఆధ్వర్యముగాలు ప్రిన్సిపాల్ శ్రీ అ. పైడిరాజుగారికి, ప్రచురించి చేయుతనిస్తున్న విశాలాంధ్ర ప్రచురణాలయం వారికి రచయిత సదా కృతజ్ఞుడు.

ఈ నాటకాన్ని ప్రదర్శించడానికి
రచయిత లిఖితానుమతి అవసరం.

—అ వ స రా ల



ప్ర ప్ర థ మ ప్ర ద ర్శ కు లు

డాక్టర్ శ్రీరామ్	:	శ్రీ జె. వి. సోమయాజులు
పిచ్చివాడు	:	శ్రీ జె. వి. రమణమూర్తి
శ్రీనివాసరావు	:	శ్రీ జోగారావు
దత్తాత్రేయుడు	:	శ్రీ రావి కొండలరావు
ప్రకాశరావు	:	శ్రీ శ్రీహరిరావు
జాన్	:	శ్రీ జె. వి. రాముడు
చాయ	:	శ్రీమతి నిర్మల

దర్శకత్వం	:	శ్రీ జె. వి. రమణమూర్తి
రంగాలంకరణ	:	శ్రీ కుమార్
నిర్మాత	:	శ్రీ అప్పారావు దొర
సమాజం	:	శ్రీ నటరాజ కళాసమితి, శ్రీకాకుళం.

పంజరం

ప్రథమాంకం

సమయం : ఉదయం

స్థలం : ఒక నగరంలో డాక్టర్ శ్రీరామ్ అద్దెకు వుంటున్న భవనం.

భవనంలో విశాలమైన హాలు, గోడలకు అటుఇటు రెండు తైలవర్ణ చిత్రాలు; పుస్తకాల అలమ్రాలు, కుడిప్రక్క మధ్య ఒక టేబిల్; కుర్చీలు. కింద కాగితాల బుట్ట. దూరంగా ఒకమూలకు ఎత్తయిన పీఠంమీద, పాలరాతి బుద్ధుని ప్రతిమ, కొంచెం ప్రక్కగా మేడమెట్లు, ఎదుట ఒక గాజు కిటికీ, కిటికీ అవతల పూలతోట, ఎడమ వైపు ఒక చిన్న టేబులు, కుర్చీ, టేబిల్ మీద ఫోను, ఫోనుకు కొద్ది దూరంలో, మీదను వ్రేలాడుతున్న పంజరం; పంజరంలో రామచిలుక.

తెర లేచేసరికి, జ్యోతి గబగబ వీధి గుమ్మంవైపు వెళ్ళి వెనక్కి వస్తుంది; అటు ఇటు కంగారుగా తిరుగుతూ వుంటుంది.

జ్యోతి : (కలవరపడుతూ) జాన్ ! జాన్ !

జాన్ : (చేత్తో బ్రష్ పట్టుకున్నాడు; వ్రేళ్ళకు తెల్లని రంగు అంటుకొని వుంది. తొందరగా వస్తూనే) ఏవయ్యారూ ?

జ్యోతి : వెళ్లు - దబ్బున వెళ్లు. ఆయన్నిలా పిలు !

జాన్ : ఎవర్నండమ్మగారూ ?

జ్యోతి : ఇప్పుడొచ్చాడే అతన్ని. ఇంకా వీధిమలుపు తిరిగి వుండడు. త్వరగా వెళ్లు.

జాన్ ! (వీధిపైపు వెళ్ళి అప్పుడే తిరిగి వచ్చి) వీధిలో, ఒకరా, యిద్దరా ! చాలామంది వెళ్తున్నారు. ఎవరిని పిలవ నమ్మ గారూ ?

జ్యోతి : అయ్యో, నామతి ! అవున్నే ఎవర్నని పిలుస్తావ్ ! ఇంతకీ ఆ వచ్చినమనిషి ఎలా వున్నాడో నువ్వు చూడనూ లేదు. నేను చెప్పనూ లేదు. అబ్బ ! వీళ్లే మనుషులురా ? డబ్బుంటే కొండమీద కోతి దిగొస్తుం దనుకుంటారు. ఏ పనైనా, ఇట్టే చెయ్యొచ్చు ననుకొంటారు. “ఇవాళ శుక్రవారంట. ఇంటి కొచ్చిన లక్ష్మిని కాలితో తన్నుకో కూడదట” ! అంటూ వద్దవద్దంటున్నా ఆ పాపిష్టిడబ్బు డ్రాయరుమీద పెట్టి వెళ్ళి పోయాడు.

జాన్ : అమ్మయ్య ! అంతేకద ! ఏమిటో అనుకుని గాభరా పడ్డాను.

జ్యోతి : ఆ నోట్లు తీసి జాగ్రత్తపెట్టు ! అయ్యగారొచ్చాక అతనికి పంపించేద్దాం !

జాన్ : పంపించడ మెందుకండీ ? పిచ్చివాడు కాబోలు, అయ్యగారి దగ్గరకి మందుకోసం వచ్చుంటాడు.

జ్యోతి : నీ తెలివి తెల్లారినట్లే వుంది. పిచ్చివాడెవడైనా మందుకొస్తాడా ?

జాన్ : ఎందుకు రాకూడదు ? లోకంలో రకరకాల పిచ్చి వాళ్లున్నారు. ఎవరికేరకం పిచ్చుంటుందో మనకేం తెలుస్తుంది. డాక్టర్‌కి తెలియాలిగాని.

జ్యోతి : కాని యిలాంటి పిచ్చివాణ్ణి నే నెక్కడా చూడలేదు.

జాన్ : అయ్యగారు బోలెడంతమందిని చూశారు. అందుకే గదా బాబుగారీ ఆసుపత్రి పెట్టిందగ్గర్నుంచి మాకు బాగుచెయ్యమంటే మాకు బాగుచెయ్యమని రోజూ ఎంతమంది రావడంలేదు ?

జ్యోతి : కాని యిప్పుడొచ్చిన మనిషి వేరు. అతని తరహాయే వేరు.

జాన్ : వాణ్ణి మనిషంటారేమిటి మీరు ! పిచ్చివాడు !

జ్యోతి : అతనికేం పిచ్చి ? నద్దు నద్దంటున్నా ఆ రెండు కట్టలూ బల్ల మీద పారేసిపోయాడు !

జా : నద్దు నద్దంటే అంత డబ్బిచ్చేవాడికి పిచ్చి కాక, నైరీ కాక మరేమిటండీ ?

జ్యో : వాడికి పిచ్చేవుంటే నా దగ్గరకెందుకు వస్తాడు ?

జా : అవునండోయ్ ! సరాసరి అయ్యగారి దగ్గరకే వెళ్ళేవాడు.

జ్యో : ఏ పిచ్చివాడైనా తన పిచ్చి కుదర్చమని డాక్టర్ల దగ్గరకు వెళ్తాడా ?

జా : వెళ్లడంతారా ? ... వెళ్లినా రేటు మాట్లాడుకోలేడు. వీడు అది కూడా మాట్లాడుకున్నాడు... అదీ ఒకరకం పిచ్చేనేమో అమ్మగారూ ?

జ్యో : అవును. ఇదో కొత్తరకం ఉన్నాదం... పాపం, అతని తమ్ముడికి మతిచెడిపోయిందిట !

జా : అయితే తమ్ముడి జబ్బు త్వరగా నయంచేయమని వచ్చి వుంటాడు.

జ్యో : ఉహుం. తమ్ముడిజబ్బు నయంచేయడానికి అయ్య గారే వెయ్యిరూపాయల కొప్పకున్నారట. తమ్ముడికి బాగుచెయ్యద్దని అయ్యగారికి నన్ను సిఫారసుచేయమని అన్నగారు రెండువేలు పట్టుకొచ్చాడు... డబ్బుంటే నా తల తిరిగిపోతుం దనుకున్నాడు.

జా : తమ్ముడికి మతిచెడిపోతే అన్న కేంలాభమండీ ? తమాషాగా వుందే యీ కేసు !

జ్యో : తమాషా కేముంది ? తమ్ముడు అమాయకుడు కాబోలు. ఆస్తి బాగా వుందేమో.

జా : భార్య మంచిది కాదేమో ?

జ్యో : అబ్బ !...మన కెందుకు... ఎవరి బాధలు వాళ్ళవి... ఎవరి సంసారాల్లో ఏ మున్నాయో !

జా : భలే మనుషులండీ ! మంచి కేసులొస్తున్నాయి, అయ్య గారి దగ్గరికి. పిచ్చి కుదర్చమని ఒకడూ, కుదర్చవద్దని యింకొకడూ. రెండువిధాలా ఫీజే... లాయర్ల లాగ.

జ్యో : ఏం మనుష్యులు ! ఏం లోకం ! తలుచుకుంటే భయం వేస్తోందిరా ? తమ్ముణ్ణి అమాయకుణ్ణి చేసి ఎంతకి తెగించేడు అన్న ! నే నలా చెప్పననీ, మందు వేయడానికీ, రోగాలు కుదర్చడానికీ, నేనేం డాక్టర్ని కాదని, ఆ విషయం అయ్యగారితో మాట్లాడుకోమనీ చెప్పాను.

జా : చెబితే సిచ్చిముండాకొడుకు వింటేనా?

జ్యో : అదే మరి. ఏంచెయ్యడమో పాలుపోవడం లేదు.

జా : వెయ్యికంటే రెండువేలు ఎక్కువేకదండి! కుదర్చవద్దని అయ్యగారితో చెబుదాం.

జ్యో : ఆయ నింకా రాలేదేం చెప్పా! వెళ్లి చాలా సేపయింది.

జా : రోగుల్ని చూడ్డానికి వెళ్ళేరు కదండీ.

జ్యో : వెళితే? యింతసేపా!

జా : అన్నట్టు అన్నయ్యగారోస్తే సారి రమ్మనమని అంబుజమ్మ గారు ఫోను చేశారు. రోగుల్ని చూసి అయ్యగారలా వెళ్ళుంటారు.

జ్యో : ఆవిడకేం పనీ పాటూ లేదు! క్లబ్బులూ, పేకాటలూ, బోటుపికార్లు! అదేవిట్రా! ఆ నవ్వులూ ఆవిడా, అసహ్యం!

జా : ఏమిటోనండి. ఎవరి వెర్రి వాళ్ళకానందం (వెళ్ళబోతాడు).

జ్యో : అవున్నే; మన కెందుకు? ఎనళ్ల గొడవ వాళ్లది. (వెళ్ళబోతున్న జాన్ ను చూసి) జాన్!

జా : ఏ వమ్మగారూ!

జ్యో : నంట్లో అదోలా వుందిరా. మనసులో దిగులుగా వుంది.

జా : అయ్యగారికి ఫోను చేయనాండీ? అంబుజమ్మగారంటో వుంటారేమో!

జ్యో : అక్కర్లేదులే...ఏవిట్రా పుస్తకాలూ అవీ, చిందర నందరగా!...అబ్బబ్బ దిక్కుమాలిన పేషంట్లు!

జా : సర్దేస్తానండి ! ఆ బోర్డు రాయడమైపోయాక యిల్లుంతా నీటుగా సర్దేస్తా.

జ్యో : నీ కెన్నిసార్లు చెప్పినా ఒకటే ! ఇంట్లో ఆ పంజర మెందుకు ? ఆ చెనలపిల్లు లెందుకు ? దిక్కుమాలిన రొద ! చెబితే వినవు కదా ?

జా : నే నేం చేయను ? వాటిని మీ రొదిలేయమంటారు. అయ్యగా రొద్దంటారు.

జ్యో : (వెటకారంగా) ఆ—అయ్యగా రొద్దన్నారు ! అవంతు నీకే సరదా. పనీపాటు లేకుండా వాటితో ఇంచక్కా ఆడుతూ పాడుతూ కూచుందువుగాని.

జా : మీ రలా అన్నారనే మొన్న వాటిని మూడుమా ర్లోదిలిపెట్టాను. అవి మళ్ళీ మనింటికే హాజరు... అవంతు నాకూ అసహ్యమే. చాకిరీ చెయ్యలేక చచ్చిపోతు న్నాను... బంగాళాముందు కుక్కవుంటే మంచిదికానండి, యివెందుకండి దండుగ ! ఫ్యాక్టరీ దొరగారింట్లో మా మంచి కుక్కలున్నాయండి. అందులో ఓ కుక్క అల్ సేవన్. సింహప్పిల్ల. మన బంగాళాలో అదివుంటే బాగుంటుందని అయ్యగారితో చెప్పానండి. అయ్యగా రడిగేరుట ! దొరగా రిస్తామన్నారుట.

జ్యో : (నవ్వి) అయితే నీ కింక తీరికే వుండదన్నమాట !

జా : ఇప్పుడుమాత్రం తీరికెక్కడండి ? అయ్యగారేదో పని పురమాయిస్తూనే వుంటారు.

జ్యో : ఏమిటి నువ్విప్పుడు చేస్తోన్న పని ?

జా : అయ్యగారు బోర్డు రాయమన్నారు. రాస్తూ కూర్చున్నాను. ఇంతలో మీరు పిల్చారు. గబుక్కున చక్కావచ్చాను. మీరు పిలవకపోతే అప్పుడే అయిపోను. (వెడతాడు)

జ్యో : (కుర్చీలో కూర్చుని పత్రిక చదువుకుంటూ సబ్బీ సనస్కరించక) జాన్...జాన్ !

జా : (తొందరగా ఓ చేత్తో చిన్నబోర్డు రెండో చేత్తో కుంచెతో) పిల్చారా అమ్మగారూ !

జ్యో : (బోర్డు చదివి నవ్వుతూ) “బివేరాఫ్ డాగ్స్” ! ఎందుకురా అది ?

జా : మన బంగాళా ముందు కడతానండి.

జ్యో : (నవ్వుతూ) బంగాళాలో వున్నవాళ్ళకోసమా ? బంగాళా కొచ్చే వాళ్ళకోసమా ?

జా : అందరికోసమూ నండి.

[కాదు ఆగిన ధ్వని, తలుపు మూసుకున్న చప్పుడు]

జా : అదిగో అయ్యగారొచ్చినట్టున్నారు... (చేతిలోనిబోర్డు ద్రాచుకుని వెట్టి తొందర తొందరగా అవతలికి పెట్టాడు. ఒకక్షణంలో ముందు డాక్టరు, వెనుక జాన్ ప్రవేశం. డాక్టరు విలువైన నూటు పేసు కొని వుంటాడు. మోములో ఆకస్మిక, పెదవులపై చిరునవ్వు, వయస్సు 35 సం॥ అ. చేతిలో టైతస్కోపు. ఇంకొక చేతిలో ఫూలగుత్తి. జాను మెడిసన్ చెప్తు పట్టుకొన్నాడు.)

డాక్టర్ : (జాన్తో) మిస్టర్ స్టువర్టు బంగాళాకు వెళ్ళడం మర్చిపోయాను. రేపు రౌండుకు వెళ్ళినప్పుడు జ్ఞాపకం చెయ్యరా. తీసుకొని వస్తాను.

జ్యో : ఇవాళే తెస్తారని, పాపం ! బోర్డుకూడా రాసేడు.

[జాన్ బోర్డు తీస్తాడు.]

డా : (బోర్డు చూసి) వెల్డన్ ! అలావుండాలిరా తెలివి
తేటలంటే ! ఒకపని చెబితే పది పనులు చక్కబెట్టుకు
రావాలి.

[జాన్ లోపలికి వెళతాడు.]

[డాక్టరు సవ్యతూ పూలగుత్తి జ్యోతి కందిస్తాడు. జ్యోతి అందు
కొని వాసన చూస్తుంది]

జ్యో : ఎంత బాగుంది ! ఎవరు కట్టేరోగాని ! మీటింగునుం
చొస్తున్నారా ?

డా : అహ...నీకు గులాబీలంటే యిష్టంకదా అని బజార్లో
కారాపి దిగాను. ఎవరో మంత్రిగారొస్తున్నారట. పువ్వు
లన్నీ చెల్లిపోయాయి. పూలవాడు “యీ బాకే తీసి
కెళ్ళండయ్యగారూ” అన్నాడు. డబ్బులిస్తే పుచ్చుకోడు.

జ్యో : ఇంతసేపూ మీరు రాకపోతే మీటింగుకు వెళ్లేరేమో
ననుకున్నాను.

డా : వెళ్ళడానికి తీరికేది ? బోలెడన్ని పనులు. ఒకటూ !
రెండూ ! ఏదైనా పబ్లిక్ వర్కు చేదామంటే దేశంలో
కోప రేషన్ తక్కువ (కుర్చీలో కూర్చుని) తీరా మనం ఒకటి
స్లానుచేసి బిల్లుచేస్తే తామే యిదంతా సాధించినట్లు
అందులో వేలు పెడతారు. పదిమంది పేదవాళ్ళకు సర్పింగు
హోమ్ కడదామని ఒక్కటొక్కటే అన్నీ నేను రడిచేసు
కొంటుంటే అంబుజమ్మగారి భర్త, ఆ సర్పింగ్ హోమ్ కి
తన తండ్రిపేరు పెట్టాలంటాడు. పెడితే తాను పూరు
చివరనున్న వేస్తులాండు, డౌనేట్ చేస్తాట్ట.

జ్యో : హాస్పటలుకు, పబ్లిక్ అంతా డౌనేట్ చేస్తే ఒకవ్యక్తి పేరు మీరెలా పెడతారు ?

డా : అదే నేనూ అంటున్నది. ఆయన సైటు డౌనేట్ చేయకపోతే పబ్లిక్ వర్కు ఆగిపోతుందా ? 'తెగించి దానం చేస్తాను. తేరా పిడికెడురాళ్లు' అన్నట్టు వెనకటి కెనడో యిలాంటివాడే... అన్నట్లు ఆ ! హెడ్ మిస్ట్రీస్ కనకవల్లి లేదూ, మన యింటికివస్తూ దారిలో కనిపించింది. రేపు వాళ్లస్కూలు యానివర్సరీ అట. మనం యిద్దరం వస్తేనేగాని వీలులేదంటోంది. తీరికలేదన్నాను. కాదు. కూడదంది. నేను ప్రెసిడెంట్ చెయ్యాలిట. నువ్వు బహు మతులు పంచిపెట్టాలిట... పోనీ వెడదాం జ్యోతీ !

జ్యో : ఎందుకు లెద్దురూ, ఊళ్లో గొడవలూ.

డా. మరి మరి చెప్పింది. సరే వస్తాం అన్నాను. పబ్లిక్ పంక్షన్ కాదంటే ఎలాగ ? చదువుకున్న దానివి; నలుగురితోనూ తిరగాలి. సోషల్ గావుండాలి. పదిమందిలోను మనం పాపులర్ గా వుండాలి.

జ్యో : (తలవంచుకొని) నలుగురిలోనూ మొహం ఎత్తుకొని నేనెలా తిరుగుతాను !

డా : నీకేం? అందాల బరిణావి! చిదిమి దీపం పెట్టుకోవచ్చును! ఏం తక్కువని నీకు నలుగురిలోను చిన్నతనం ? మోస్టు ఇన్ ఫ్ల్యుయెన్షల్, ప్రోమిసింగ్ అండ్ యంగ్ డాక్టర్ శ్రీరామ్ సతీమణివి.

జ్యో : ఇంతవరకూ అంతా అలాగే అనుకుంటున్నారు. కాని...కాదని తెలిస్తే...?

డా : మనం కాకపోతేకదూ ! అందరితోను నువ్వు నా మిసెస్ వేనని చెబుతున్నాను !

జ్యో : మీరు చెబుతున్నంత మాత్రాన నా అంతరాత్మ అంగీకరించవద్దూ ?

డా : ఓస్ ! అదా, నీ సందేహం ! హాస్పటల్ లో నా ప్రాణాలు రక్షించిన దానివి; నిన్ను నేను మోసం చేస్తాననుకొన్నావా ?

జ్యో : నాకు మీ రన్యాయం చేస్తారని కాదు.

డా : మరి ? ఇన్నాళ్ళు లేని అనుమానం నామీద నీ కెందు కొచ్చింది ? దేశం కోసం నా ఆస్తిని, రక్తాన్ని ధారపోసిన నేను.....

జ్యో : ఇంకోలా ప్రవర్తిస్తారని కాదు.

డా : నువ్వు మోస్తు ఇన్నోసెంట్... మన వివాహం ఎంత త్వరగా అయిపోతే అంత మంచిదని నీకంటే నాకే తొందరగా వుంది. ఆలస్యమైతే ఆనక మేనత్త కూతుళ్ళని, మేనమామ కూతుళ్ళని మెడకు చుట్టుకుంటారు. డర్టీ రిలేషన్స్... అందుకే కదా నా బర్తు సర్టిఫికేట్ కోసం పుదుచ్చేరికి రాశాను. నేడో రేపో అదివస్తుంది. హాయిగా ఇద్దరం పెళ్లి చేసుకుందాం !

జ్యో : మాటల్లోపడి మరచిపోయాను. అత నెవరో మీ కోసమే వచ్చేట్ట. మీ రెంతకీ రాకపోతే అయ్యగారితో చెప్పండని రెండువేలూ యిక్కడుంచి పోయాడు..... జాన్ ! జాన్ ! ఆ నోట్లెవీ ?

డా : (నవ్వుతూ) నువ్వు ఓ కేసు పట్టావా ఛాయా. ?

జా : (నోట్లతో ప్రవేశిస్తూ) అమ్మగారు పట్టారా, దానంతటదే నచ్చింది కాని !

డా : అయితే మరి మంచిది !

జ్యో : అతని తమ్ముడికి మీరు జబ్బు నయం చేస్తామన్నారట కదూ ? వాళ్ళన్న రెండువేలు పట్టుకొచ్చాడు. (కోపంతో) తమ్ముడు పిచ్చి కుదర్చనద్దని నేను మీతో చెప్పాలట.

జా : వాణ్ణి పిల్చి వాడి డబ్బు వాడి మొహాన్న కొట్టిరమ్మన్నారమ్మగారు.

డా : ఇంకా నయం. అంతపనీ చేయలేదు.

జా : అందుకేనండి. అక్కడదాక వెళ్ళి వాడు లేడని చెప్పేశాను. అమ్మగారు మీలాకాదు...అంతా అమాయకం. (అంటూ వెళ్ళిపోతాడు)

డా : అంత అమాయకమైతే ఎలాగ ఛాయా ? నాలుగు చేతులా డబ్బు సంపాదించాలి. డబ్బుంటే కొండమీది కోతి దిగొస్తుంది.

జ్యో : కొండమీదికోతి దిగొస్తుందని అన్యాయానికి వాడి గట్టుకుంటామా ?

డా : ఇందులో మనంచేసే అన్యాయం ఏముంది ? వాళ్ళిద్దరూ అన్నదమ్ములు. తల్లి ఒక్కరే వుంది. లక్షాధికారులు. తమ్ముడు యిలాగేవుంటే ఆస్తంతా అన్నగానే అనుభవించవచ్చు. ఇంత పెద్ద కేసుకి రెండువేలైనా తెచ్చేడు ? ఎటోలిస్తు యిరవై వేలైనా రాబట్టా లనుకుంటున్నాను.

జ్యో : దానిమాటకేం...ముందీ డబ్బు అతనికి పంపించండి.

డా : చేతికొచ్చిన డబ్బు ఎవ రొదులుకుంటారు ఛాయా ?

జ్యో : డబ్బు పుచ్చుకొని రోగులకు అన్యాయం చేస్తారా డాక్టర్లు !

డా : ఇంకా న్యాయాన్యాయాలు విచారిస్తూ కూర్చుంటే గడుస్తాయా రోజులు? న్యాయం...ధర్మం...ఎందుకొచ్చిన వేదాంతం? పట్టుమని పాతికేళ్ళులేవు నీకు. అవన్నీ అనుకుంటే ఎలాగ; ముందెంత జీవితముంది ! ఇక నాలుగైదు నెలల్లో మనం యిద్దరం పారిస్ ప్రయాణం; అక్కడ నుంచి హాలీవుడ్; న్యూయార్కు ! ఎన్ని నగరాలు చూడాలి ! ఎన్ని దేశాలు పర్యటించాలి !...ఆఁ యీవి నింగ్ క్లబ్స్; వైట్ క్లబ్స్, ఓపెరాస్, డ్యాన్సింగు పార్టీస్, నీకు తెలియవుగానీ మోస్టు ఎక్స్ లెంటు ఛాయా !

ఛా : అవన్నీ నేను కావాలన్నానా ?

డా : కావాలంటే రావు; పొమ్మంటే పోవు.

ఛా : మరి మీ ఆదర్శాలు ?

డా : డబ్బుంటేనే అన్ని ఆదర్శాలూను !

ఛా : ఏ ఆదర్శాన్నయితే మీరిప్పుడు విస్మరిస్తున్నారో, ఆ ఆదర్శాలకోసం ఒకనాడు ప్రాణాలు త్యజించడానికి సిద్ధ పడ్డారు. గాయాలతో ఆసుపత్రి కొచ్చారు. డాక్టర్లకి కూడా మీరు బ్రతుకుతారనే ఆశ లేకపోయింది. ఒక పీరునికి సేవ చేశాననే తృప్తి నాకు దక్కింది. అక్కడున్న నాలుగు నెలల్లోనూ ఎన్నోసార్లు “లోకంలో అధర్మం, అన్యాయం, మానవుల్ని మట్టిబొమ్మల్ని చేస్తున్నా”

యన్నారు; మనుష్యుల్ని మనుష్యులుగానే కాదు, దేవతలుగా మార్చాలన్నారు. ఈ సంఘం ఆడవాళ్ళను ఆటబొమ్మలుగా తయారుచేసే ఫ్యాక్షరీ; దాన్ని ధ్వంసం చేయాలన్నారు. జీవితాంతం సర్దుగా వుండదల్చుకున్న నన్ను మీరు ఆకర్షించారు. నా ఆదర్శాలే మీ ఆదర్శాలనుకొన్నాను. డబ్బుకోసం ఆత్మాభిమానాన్నీ, ఆదర్శాలనీ చంపుకుంటామా?

డా : అవును; ఆ ఆదర్శాలతోనే వియన్నా నుంచి చదువు పూర్తిచేసుకుని నేను మాతృభూమి మీద అడుగు పెట్టాను. నాతో చదువుకున్న వాళ్ళు పెద్దపెద్ద ఉద్యోగులయ్యారు, ఆస్తులు గడించేరు. హాయిగా బ్రతుకుతున్నారు. ఫ్రెంచి ప్రభుత్వం నన్ను కొలువులో చేరమంది. నేనేం కీలుబొమ్మను కానన్నాను. స్వేచ్ఛకోసం పోరాడుతున్న నా తోటి సోదరులను చూశాను. పుదుచ్చేరి విముక్తి కోసం నా ఆస్తిసంతా ధారపోశాను. లాఠీ దెబ్బలు తిన్నాను. జైళ్ళలో సరకం అనుభవించాను. తుపాకులకు ఎదురొడ్డి నిలచేను. “నా” అనేవాళ్ళు లేకుండా నా కుటుంబం అంతా ఆహూతైపోయింది. మాయింటినీ, హాస్పిటల్ నీ ధ్వంసం చేశారు. శరీరం నిండా గాయాలతో స్పృహ తప్పి పడివుంటే ఏ పుణ్యాత్ముడో నన్ను హాస్పిటల్ కి చేర్చాడు. ఇంత త్యాగంచేస్తే చివరకి నాహృదయంలో గాయాలుమాత్రమే మిగిలాయి. కన్ను తెరిచేసరికి నువ్వు నాకంటికి దేవతవై కనిపించావు.

మళ్ళీ బ్రతుకుమీద ఆశపుట్టింది. ఇకనైనా జీవితాన్ని ఆనందమయం చేసుకుందాం ఛాయా !

ఛా : మన జీవితాన్ని ఆనందమయం చేసుకుందుకు ఇంకొకరి జీవితాన్ని దుఃఖమయం చేస్తామా ?

డా : నాకు తెలియదూ ? అలా ఎందుకు చేస్తాను ఛాయా ? నేనేం డబ్బు తెమ్మన్నానా ? తన స్వార్థంకోసం వాడే నాదగ్గర కొచ్చేడు. సరే పంపించేద్దాంలే. నీ మాట నేనెప్పుడై నా కాదన్నానా ? కోపంవచ్చింది కదూ ?

ఛా : ఉహు.....

[డాక్టరు పూలచెండు చుట్టి ఆమెకిస్తూ నవ్వుతాడు. ఛాయ పెదపులమీద చిరునవ్వు. కాలింగు బెల్లు వినిపిస్తుంది. ఇద్దరూ ద్వారం వైపు చూస్తారు. జాన్ లోపలినుండి వచ్చి తలుపుతీసి అవతల కెడతాడు. వెంటనే వస్తాడు.]

జా : మీ కోసం ఎవరో వచ్చారు.

డా : రమ్మను.

[జాన్ తలుపువద్దకు వెళ్తాడు. శ్రీనివాసరావు ప్రవేశం. ఆదునిక వేషధారణ. చురుకైన మనిషి. వయస్సు 35.]

శ్రీ : (వస్తూనే) గుడ్ మార్నింగ్ సర్ !

డా : యస్, స్టీజ్ ! (కుర్చీ చూపెడతాడు) ఈవిడ మా మిసెస్ ఛాయాదేవి.

ఛా : నమస్తే !

శ్రీ : నమస్తే ! నా పేరు శ్రీనివాసరావు; ఆంధ్రా కెమికల్ రీసెర్చ్ కంపెనీలో మేనేజరుగా వున్నాను.

డా : ఓ ! అలాగా ! చాలా పెద్ద కంపెనీయే. ప్రోస్పెక్ట్స్ బాగున్నాయా ?

(శ్రీ): మంచి ప్రోస్పెక్ట్స్ వున్నాయి గాని పాత డైరెక్టర్లు వాళ్ళలో వాళ్ళు పోట్లాడుకుని గుడ్ విత్ చెడగొట్టారు. మార్వాడీస్ వచ్చి పేర్లు కొన్నారు. ఈ ఏడు నర్సు బాగా టర్నవుటయింది. మంచి ప్రోఫిట్సు!

డా: అంతేలేండి మనవాళ్ళు. అన్నీ వున్నాయి గాని ఆంధ్రాస్ కి ఐకమత్యంలేదు. అంతాచేసి చివరకి ఎవరి చేతుల్లోనో పెడతారు, అనుభవించండిరా అని!

(శ్రీ): సరిగ్గా అదే జరిగిందండి!

డా: (అస్టోక్స్ లో) ఇంతకీ మీరొచ్చిన పనేమిటో?

(శ్రీ): మాటల్లోపడి మరచిపోయాను. మా కజిన్ మతిచెడి బాధపడుతున్నాడు.

డా: మీ కజినా?

(శ్రీ): అవును. మోహనరావుని ఒకప్పుడు తనెంతో ఆనందంగా వుండేవాడు కాని యిప్పుడు మనస్సు వికలమై బాధపడుతున్నాడు.

డా: ఎన్నాళ్ళనుంచి?

(శ్రీ): సుమారు రెండేళ్ల వుతుంది.

డా: రెండేళ్ళే? ఎవరికైనా చూపించారా?

(శ్రీ): మెంటల్ హాస్పిటల్లో చేర్పించాం.

డా: ఊహ. గుణం కన్పించిందా?

(శ్రీ): అబ్బే! అక్కడికెడితే నాలాంటివాడికే పిచ్చెక్కింది.

డా: (చిరునవ్వుతో) ఇంతకీ యిప్పుడు వేమెం టెక్కుడున్నాడు?

(శ్రీ): వాళ్ళూరునుంచి యివాళ వుదయమే తీసుకొచ్చాను. వేమెంటుని మీరిప్పుడు చూస్తామంటారా?

డా : దానికేముంది ? మీరెప్పుడు చూపిస్తే, అప్పుడే.

(శ్రీ) : అయితే సాయంకాలం తీసుకొస్తానండి. ఫీజు గురించి మమ్మల్ని కాస్త.....

డా : ఫీజుమాటకేంలేండి ! పేషంట్ యిదివర కేంచేస్తూండేవాడు ?

(శ్రీ) : కాలేజీలో లెక్చరర్ గా వుండేవాడు. చాలా తెలివైనవాడు. యమ్. ఏ. ఫస్టుక్లాసులో ప్యాసయ్యాడు.

డా : మంచి వుద్యోగమే. ఊఁ...

(శ్రీ) : నెలకో మూడు నాలుగు వందలు వచ్చేవండి. స్టూడెంట్లుంటా అతన్నెంతో లైక్ చేసేవారు. ఊళ్లో చాలా పాపులర్ గా వుండేవాడు. తోటి లెక్చరర్లలో కొంత మందికి అతనిమీద యీర్ష్యపుట్టింది.

డా : పాపులర్ ఫిగర్స్ ను చూస్తే ఎప్పుడూ అంతేలేండి !

(శ్రీ) : ఆ వూళ్లో ఏ ఫంక్షన్ జరిగినా అతన్ని ఆహ్వానించేవారు. ఎంతో పోయిటిక్ గా మాట్లాడేవాడు. మంచి స్పీకరు. భార్య ఎంతో మంచిది. చదువుకున్నపిల్ల. ఇద్దరూ చీకూ చింతా లేకుండా చిలకా గోరువంకల్లా ఎంతో ప్రశాంతంగా రోజులు గడిపేవారు. కాని వున్నట్టుండి వాళ్ళ జీవితంలో అశాంతి రేగింది. ఎక్కడ చూసినా గుసగుసలే. ఏ గోడమీద చూసినా ఆవిడ పేర్లే. అంతటితో అతను ట్యూషన్లు మానుకున్నాడు. భార్యను అర్థం చేసుకోకుండా అనుమానించేడు. కిట్టనివాళ్ళు వాళ్ళ జీవితంలో చిచ్చుపెట్టేరు.

[ఛాయ మెల్లిగా మేడమీదికి వెళుతుంది]

డా : స్కాండల్ మాంగర్స్ !

(శ్రీ : ఆ స్కాండల్స్ భరించలేక భార్యను విడిచిపెట్టాడు. పుట్టింటికి పంపివేశాడు. నలుగురిలోనూ తలెత్తుకు తిరగలేక పుద్మోగం మానుకున్నాడు.

డా : సరే, సాయంకాలం తీసుకురండి. నా శాయశక్తులా ప్రయత్నం చేస్తాను.

(శ్రీ : మీమీదెంతో ఆశ పెట్టుకు వచ్చాను. మీరు ట్రీట్ చేస్తే మావాడికి తప్పకుండా నయమాతుంది. మీ హస్తవాసి ఎంతో మంచిదని విన్నాను.

డా : అదే నయమవుతుందిలెండి. కాని చాలా కాస్ట్ మెడిసన్స్ వాడాలే. కేసు డిలే చేశారు కూడాను.

(శ్రీ : అయితే అవసయం. ఎంత డబ్బైనా యిబ్బందిలేదు. కేసు బాగా ముదిరేక, డబ్బుకు జంకితే ఎలాగ? ఖరీదైన మందులే వాడండి డాక్టరుగారూ !

డా : సాయంత్రం పేషెంటుని చూశాక మందులికి వైరిద్దాం. రోగులికి డబ్బు ఖర్చుపెట్టుకొనే తాహతుండా లేగాని జబ్బులు కుదర కేంజేస్తాయి.

(శ్రీ : అయితే ఏమాత్రం తీసుకురమ్మంటారు ?

డా : అందాక ఓ వెయ్యి పట్టుకోండి. ఎంతకాలంపడుతుందో ట్రీట్ మెంట్ !

(శ్రీ : సాయంకాలం తీసుకొస్తాను. థాంక్స్ ! సెలవు (నమస్కరిస్తూ వెళతాడు)

డా : (ద్రావరులతోంచి నోట్లుతీసి లెక్కపెడుతూ) జాన్ ! జాన్ !

[జాన్ మేడమిదికి వెదుతున్నవాడల్లా ఆగి డాక్టరు దగ్గరకొచ్చి నిలబడతాడు. డాక్టరు మార్గదర్శనండా నోట్లను లెక్కపెట్టుకుంటాడు.]

జా : (నోట్లపైపుచూసి) పొద్దున్నొచ్చినతనికీ యిచ్చిరమ్మంటారాండి ?

డా : (అనుకోకుండా) ఆ...ఎందుకులే ! (స్వకొని) అతనెవరో నీకేం తెలుస్తుంది. అమ్మగారేం చేస్తున్నారా ?

జా : మేడమిద గదిలో వున్నారండి.

డా : పాపం, అమాయకురాలు ! తెల్లనివన్నీ పాలను కొంటుంది.

జా : మీకు తెలీదుకానండి అమ్మగారికి జాలి హెచ్చండి. హాస్పిటల్ వున్నప్పుడు రోగుల కష్టాలుచూసి కళ్లనీళ్ళు పెట్టుకొనేవారు. ఆ జాలే లేకపోతే అమ్మగారి కేం లోటండి ? అందరిలాగా ఆవిడదగ్గరా డబ్బుండును. ఈ కాలంలో మా అయ్య చెప్పినట్లు - డబ్బు లేకపోతే గొట్టెకూడా కరుస్తుంది.

డా : మీ అయ్య చనిపోయా డన్నావుకదా.

జా : మా అయ్యేవుంటే నే నా ఆసుపత్రిలో ఆర్డర్లీగా ఎందుకు చేరుతానండీ !

డా : మీ అయ్యేం చేసేవాడు ?

జా : లండనుకూడా వెళ్ళేడు !

డా : అలాగా ! ఎప్పుడూ చెప్పేవు కావేం ?

జా : మీరెరగరు కాని మా వూళ్ళో ఓ దివాణం వుండేదండీ ! మారాజుగారి దగ్గర మా అయ్య కుక్కగా వుండే

వాడు. ఆయనికి మా అయ్య వంటంతు ఎంతో యిష్టం. మా అయ్య ఓ పూట పనికి వెళ్లకపోతే ఆ పూట మారాజుగారు పళ్లుతిని వూరుకునేవారట. అందుకనే లండన్ వెడుతూ, కూడాతీసుకెళ్ళారు.

డా : నువ్వు మాతో న్యాయాదు నద్దవుగాని, యీ లోగా ఓ మంచిపిల్లనిచూసి పెళ్ళి చేసెయ్యమంటావురా జాన్ !

జా : అయ్య, బాబోయ్ ! ఏదైనా చెయ్యండికాని పెళ్ళి మాత్రంనద్దు !

డా : పుదుచ్చేరిలో సరిగ్గా నీలాగే నా దగ్గర ఒకడుండే వాడురా. వెరీగుడ్ ఫెలో. కారు డ్రైవ్ చేస్తే వాడే చెయ్యాలి. నేను వియన్నా వెడుతున్నప్పుడు టాక్సీగా తోలుకొమ్మని నా కారు వాడికిచ్చేశానురా. నేను వియన్నా నుంచి తిరిగివచ్చేసరికి వాడో పెద్దఫీటు ఓనర్ అయిపోయాడు. నాలుగు బస్సులూ, పదిటాక్సీలూ వాడి చేతికింద తిరుగుతున్నాయి.

జా : గొప్పవారు తలుచుకుంటే ఎంతసేపు ! తలుచుకున్నంత సేపు పట్టదండి, అదృష్టం పట్టడం. మా అయ్య చెప్పినట్టు ఒక రూపాయివరకు గడించడం మన వంతు. ఆనక అదే గడిస్తుందండి బోలెడంత డబ్బు !.....

(ఛాయ మేడ మెట్లుదిగుతూ వుంటుంది)

డా : వెధవ డబ్బు పోనిదూ ! అది మనల్ని గడిస్తుందా; దాన్ని మనం గడిస్తామా...ప్రాద్దున్నొచ్చినతన్ని గుర్తు పట్టగలవురా జాన్ !

జా : వాణ్ణి నేను చూడలేదండి.

డా : చూడకపోతే అడ్రసిస్తాను - ఓసారి వెళ్లిరా !

జా : పిల్చుకు రమ్మంటారా !

(ఛాయ పేడదిగి గదిలోకి వెడుతూ వుంటుంది)

డా : యీ డబ్బు వాడి మొహాన్న కొట్టిరా.

[ఛాయ గదిలోకి వెళ్ళిపోతుంది]

జా : ఎందుకండి యింటికొచ్చిన డబ్బు ఒనిగట్టుకొని అంత దూరం వెళ్ళి వాడి మొహానకొట్టిరావడం !

డా : అంతేలే ! అవసరంవుంటే వాడేవస్తాడు.

జా : మన అవసరం లేనివాడేవడండి యీవూళ్లో.

డా : ఈవూళ్లో యేముందిరా ! ఎంతమంది పేషంట్లు వచ్చినా మిగిలేదేముంది ? శనగలుతిని చెయ్యికడుక్కున్నట్టే. రోగులువస్తారు; మందులు తాగుతారు. బిల్లుయివ్వడానికి కాంపౌండర్లని యింటిచుట్టూ తిప్పుతారు. మళ్ళీ రోగం వస్తేనే డాక్టర్లకి వంకదండాలు పెడతారు. పూర్వకంట్రీ, రెచెడ్ పీపుల్ ! బొంబాయిలాంటి నగరంలో ప్రాక్టీసు పెడితే దాని బ్యూటీవేరు. ఆ నగరాల తళుకులువేరు. ఎవరూ కుదర్చలేని ఒక్కకేసును జాగ్రత్తగా డయగ్నైజు చేసి, నయంచేశామా, మనపేరు మార్వాడీ సర్కిల్సులో మార్మోగిపోతుంది. అక్కడనువ్వువళ్ళువంచి పనిచేయాలే గాని కూడు దొరకదని బెంగవుండదుకదూ !

జా : మా అయ్యకూడా సరిగ్గా అదేమాటనేవాడండి.

డా : మరి యిక్కడ జనం కూడుదొరకదో కూడుదొరకదో అంటారేమిటా ! బ్రెయిన్లెస్ పీపుల్ ! మోస్టు లెథార్జిక్ !

మనిషన్నవాడు ఎవరిటిక్కోగా వుండాలి. ఎంతోకృషి చెయ్యాలి. బాగా ఆర్జించాలి. తను తిన్నంత తినాలి, ఒకళ్ళకింత పెట్టాలి. చక్కగా బతకడానికి ప్రయత్నించాలి. నువ్వు వెయ్యిచెప్పూ, లక్షచెప్పూ, ఆంధ్రాస్ మరి బాగు పడరు. మరి బెంగాల్, బీహార్, తమిళనాడులలో అలా కాదే; వాళ్ళలో వాళ్ళకు ఎన్ని తగువులుండనీ, అదనువస్తే అంతా ఏకమైపోతారు.

జా : అంతా ఒకమాటమీదుంటే పనులు టకీ, టకీ మని అయిపోతాయి కదండీ.

డా : కాదుట్రామరి... బొంబాయిలో ఓ చిన్న సినిమా స్టూరును చూచి పెళ్ళి చేస్తాను. పెళ్లాడుతావుట్రా జాన్ ?

జా : అమ్మోరిబాబు (గంటస్తంభంకూత) ప్రైవేటులోంది. అప్పుడే గంటస్తంభం పన్నెండు వూరేసిందండీ, హోటల్ కు వెళ్ళాలి. (గబగబా లోనికి వెళ్ళి క్షణంలో క్యారియర్ తో ప్రవేశం)

డా : హోటలుకు నువ్వెడుతున్నావేం?

జా : (జాన్ వీధివైపు వెళ్ళబోతూ) కుర్రాడింకా రాలేదు, నేనే వెళ్ళొస్తాను.

డా : త్వరగా రా!

జా : (వెడుతూనే) ఎమ్డన్ లా వచ్చేస్తా... (వీధివైపు తిరిగి వున్నారన్నట్లు తిలాపుతూ, లోపలున్నారు...భోజనం ఇంకా కాలేదు...ఏమీ అనుకోరు...మరేం ఫరవాలేదు...

డా : ఎవర్రా?

జా : (చులకనగా) మేష్టరుగారండీ!

[దత్తాత్రేయుడు వస్తాడు. వయస్సు 50 సం. లు. వస్తూనే డాక్టర్ కి నమస్కరిస్తాడు. డాక్టర్ అంగుకుంటాడు. జాన్ వెనక్కి ఒక్కసారి చూసి వెళ్ళబోతాడు].

డా : జాన్ ! మేష్టరుగారొచ్చారు కాఫీ పట్టుకురా.

జా : హీటర్ మీద చిటికలోచేసి పట్టుకొస్తా (అంటూ లోనికి వెళతాడు).

డా : ఏమిటి కథ మాష్టరుగారూ ! వేళకాని వేళొచ్చారు !

దత్తా : ఇంక హైద్రాబాద్ ఎలాగూ వెళ్లవలసి వస్తుంది కదా అని, విజిటింగు కార్డులు అచ్చువేయించాను. నాపేరు, నేనే చెప్పకోవడం బాగుండదు చూడండి. అన్నీ యీ విజిటింగ్ కార్డులే చెప్పేస్తుంది. (విజిటింగ్ కార్డు యిస్తూ) రెండు మూడు ముద్రారాక్షసాలున్నాయనుకోండి; పంక్తుయేషన్ మార్క్కుకరక్టుగా అచ్చుపడలేదు. మనిషి కే వుంటాయి పొరపాట్లు, ప్రింటింగ్ ప్రెస్ అనగా ఎంత ?

డా : (చిరునవ్వుతో విజిటింగ్ కార్డు చదువుతూ) దత్తాత్రేయుడు, బి. ఏ. యల్టీ. ఎవరైనా మిమ్మల్ని చూడగానే అనుకుంటారండి హైస్కూలు మేష్టర్లని.

ద : మరోలా అనుకోరుగదా ! థాంక్యూ ... మనంమనం మామూలు అన్నదమ్ముల్లా మాట్లాడుకోవచ్చునా డాక్టరుగారూ !

డా : నిరభ్యంతరంగా.

ద : అసలు నేనేదీ దాచుకోలేనండి. మనస్సులో వున్నది బడా బడా పైకి అనేస్తాను. గుట్టూమట్టూలేదు. అదే నా కొంప తీసింది... ఇక్కడింకెవరు లేనట్లేకదా !

డా : గోడలే వున్నాయి !

ద : మా హైస్కూలు గోడలచుట్టూ మా ఛెయిర్మన్ చెవులే నండి. గుసగుసమని ఏమనుకున్నా తాడ్ స్పీకర్ లా అతనికి వినిపిస్తుంది.

డా : ఆ చెవులు మనం నులిపెడదాం, వచ్చే ఎలక్షనులో.

ద : మళ్ళీ ఎలక్షనులొకటొస్తాయా ? ఎలాగా నూపర్ సీడయి పోతుంది. నేనే వింటాను నేడో రేఫో ఆ ప్లెజంబు న్యూస్ బిట్ !

డా : అదేమిటది ? యీ డెమోక్రటిక్ రోజుల్లో !

ద : డెమోక్రసీ అని పెద్ద పేరుపా రేస్తారేమిటి తమరు యీ వూరి మ్యునిసిపాలిటీకి ! డెమోక్రసీ అనండి మోస్టు ఎప్రోప్రియేట్ ! తెండర్ల దగ్గర పేచీలు, కంకరరోడ్ల కోసం కొట్లాట, వాళ్ళ యిష్టమైతే రోడ్లు, జాగాలు ఎంక్రోచి చేసి ఎన్ని మేడలు కట్టుకున్నా తప్పులేదండి. మన యింటికి గోడ కట్టుకోవాలంటే ఆఫీసుచుట్టూ తిరగాలి. కొందరు కాన్సిలర్లు, పూల్లో తగుమనుష్యులు పన్నులు ఎగవేస్తే అడిగేవాడులేడు. మనం పన్నుకట్టడం కాస్త ఆలస్యమైతే తలుపులూ, ద్వారబంధాలూ వీకి పట్టుకుపోతారు. పన్నులెగేసినవాళ్ళు దర్జాగా క్లబ్బులలోను, కార్లలోనూ తిరుగుతూనే వుంటారు. పన్నుల ఎంక్వయరీ రిపోర్టులో మాత్రం ఒకడు “డైడ్” అనీ యింకొకడు తన “వేర్ ఎజాట్స్ అన్నోన్” అనీ రాయించు కుంటారు. పశువులుమేసే గడ్డికోసం కొందరు

కొన్నిలర్సు నేను తింటానంటే నేను తింటానని ఒకళ్ళ
మీద ఒకళ్ళు కలియబడ్డారు సార్ మొన్న !

డా : నందికేశ్వరులన్నమాట! (జాన్ కాఫీ పట్టుకువచ్చి టేబుల్
వైబ్లెట్టి నిలుచుంటాడు) కాఫీ తీసుకోండి దత్తాత్రేయుడు
గారూ !

ద : షుమించండి... షుమించండి...

డా : కాఫీ మా జాన్ తయారుచేశాడనా సంశయిస్తున్నారు!

ద : అబ్బేబ్బే ! నా కలాంటి వర్ణ భేదం లేదండోయ్ మీ
దయవల్ల ! కాస్టుసిస్టమ్ కూడదని మొన్న నే క్లాసులో
కుర్రాళ్ళచేత కాంపోజిషన్ రాయించేను,

డా : అయితేమరి సందేహమెందుకు ? (కాఫీ యివ్వబోతాడు)

ద : మన్నించాలి పెద్దలు. ఇవాళ మా అమ్మగారి ఆబ్దికం.

డా : ఐ నీ !

ద : ఇవాళ సెలవివ్వమంటే ఎంతకీ యివ్వలేదండి మా హెడ్
మాష్టరు. “శనివారం శెలవు” రేపు పెట్టుకోకూడదా
అంటాడు, తద్దినం.

డా : ఆరి వీడి దుంపతెగా ! గట్టిచిక్కుల్లో పెడుతున్నాడే
మిమ్మల్ని.

ద : ఇంక భయంలేదు. నెల్లాళ్ళలో రిటైర్ అయిపోతు
న్నాడు. అయినా రిటైర్ కాకుండా యింకా వుండాలనే
వుంది గుల్లో దేవుడిలాగ ! అతను రిటైరయితే న్యాయంగా
స్క్వేచాన్స్ నాడే !

డా : ఇంతసేపూ ఆమాట చెప్పేరుకాదేం ?...సంతోషం...
సంతోషం.

ద. కానీ నాకాచాన్సు రాకుండా శతవిధాల ప్రయత్నిస్తున్నారు సార్. సీనియరుని నన్ను కిందకు దిగగొట్టి నా జూనియరుని మీదికి లాగాలని ఎన్నిట్రయల్స్! ఈవూరు నుంచి హైదరాబాదుకి, హైదరాబాదునుంచి యీవూరుకి నా జూనియరు సీజను టెక్నెట్టు కొనుక్కుని మరీ తిరుగుతున్నాడు. ఆఫీసుల్లో అంతా ఏకమై నా సర్వీసు రికార్డులు మటుమాయం చేశారు.

డా : అరె ! దారుణం !

ద : ఎంత అన్యాయమో చూడండి. నాకు రావలసిన పోస్టు. అందర్లోకి సీనియర్ ని. ప్రివేటు కాకుండా ఒక్క పిరియడు కూడా క్లౌసుకు వెళ్లలేదు. నోట్సుమీద ఎన్నడూ, డిపెండు కాలేదు. నాదగ్గర చదువుకున్నవాడు పబ్లిక్ ఎగ్జామినేషన్లో ఒక్కడూ ఫెయిల్ కాలేదు. లెక్కలు తీయించమనండి.

డా : అనన్నీ బేరీజు వేయడానికి నేను డాక్టర్ని, మీ కమిషనర్ని; ఫెయిర్ మెన్నీ కాదుగా !

ద : మీరుకూడా అలా అంటే ఎలా? పిల్లలవాణ్ణి. ఇంకెన్నాళ్ళు? నా సర్వీసు ఓస్లీ ఫయివ్ యియర్స్. నా రికార్డులన్నీ ఫైల్స్ లోంచి తీసేశారు. అది చాలక చిల్లంగి పెట్టించాలని జవాబు చేయించారు. ఆ భూతవైద్యుడుండబట్టి బ్రతికిపోయాను.

డా : దయ్యాలూ, భూతాలూ అన్నీ ఓల్డు బిలీఫ్స్ ! ఉద్రేకపడక శాంతించండి.

ద : నా జూనియర్, ఆఫీసర్ల కుర్చీలకి తక్షకుడిలా చుట్టుకున్నాడు. తమరు నాచేత సర్పయాగం చేయించాలి.

డా : ముందు మీ కేసు నన్ను స్టడీచేయనీండి. దయ్యాలలు, భూతాలు అంటే మీ కెందుకు భయం పట్టుకుందో, మీరు మాట్లాడుతున్నప్పుడు ఓ సబ్జెక్టులోంచి మరో సబ్జెక్టులోకి ఎందుకు డైవర్ట్ అవుతున్నారో.....

ద : క్లాసులో నే నెప్పుడూ డైవర్ట్ కానండి. అవన్నీ మా జూనియరే ! లెక్కలు చెబుతూ గాడిదకొడుకు, శ్రీనాథుడి సీసపద్యాలు చదువుతాడు. ఇది వరకు నేను యితరసేపు మాట్లాడేవాణ్ణి కాదు. చాలా క్లుప్తంగా మాట్లాడేవాణ్ణి కొత్తనూ ఆసక్తి లాగ !

డా : అయితే ఎన్నాళ్ళనుంచి మీకీ, చికాకు ?...

ద : నేను రాసుకున్న దరఖాస్తులు వీడుపంపడు. వీడు పంపితే వాడు ఫుటప్ చెయ్యడు. చేస్తే అతను చదవడు. మీ పిండాకుడు పిల్లలకు పెట్టా ! ఏమిట్రా యిదంటే అయిదుతే పదితే తే తే తే ! కాబూలీ వాళ్ళు నయమండి యితరకన్న !

డా : అలాంటప్పుడు మీకేకాదు ఎవరికైనా మతిపోయినట్టు టుంది.

ద : పోయినట్టుండడమేమిటి ఖర్క ! నా రికార్డులతోపాటు ఆ వున్న కాస్తమతీ పోతే !

డా : సరిగ్గా సమయానికి మేలుకున్నారు. మరో నాలుగు పూటలు అశ్రద్ధచేస్తే మీ కేసు నాక్కూడా సాధ్యపడక పోను.

ద : అందుకే కదండీ, మీ సంగతి జ్ఞాపకంరాగానే పరుగెత్తుకొచ్చాను. మీ పేరూ, మీ ప్రఖ్యాతీ, మీ మంచితనం అన్నీ ఒక్కసారి స్మరించుకొని 'అమృత్య ఇక నాకేం భయంలే'దనుకున్నాను. విశ్వామిత్ర మహర్షి, శునశ్శేపుణ్ణి రక్షించినట్టు మీరు నన్నాడుకోవాలి. తమకు హైదరాబాదులో చాలా ఇన్ ఫ్లయన్సు వుందట. డైరక్టరుగారికి ఓ చిన్న సిఫారసు ఉత్తరం యిస్తే యీ సాయంకాలమే వెళ్ళిపోతాను. బ్యాంకు లోను యిన్నాళ్ళకి శాంక్షను అయింది. ఇప్పుడే అందుకుని గంపెడాశతో యిలా వచ్చేశాను. ఈ వున్నడబ్బు ఖర్చయిపోతే మళ్ళీ ట్రయ్ చేయ్యడం కష్టం.

డా : ఎంత పెద్ద ఆఫీసరయినా మీ సర్వీసు రికార్డులు పోయినప్పుడు ఆయనమాత్రం ఏంచేస్తాడు?

ద : అయితే నా జూనియర్ రికార్డులు నేనూ తీయించేస్తాను. ఎంత డబ్బయినా సరే డొక్క బద్దలుచేస్తాను. నాతో నాటకం ఆడుతున్నాడు! నాటకం!

డా : అప్పుడు మీకూ రాదు; మీ జూనియర్ కీరాదు; ఆ హెడ్క్వార్టర్లు గిరి, మ్యూనిసిపాలిటీవాళ్ళు మూడోవాడికిస్తారు.

ద : అహ! అలాగా? నాకివ్వకుండా, నా జూనియర్ కిస్తారా, మ్యూనిసిపాలిటీవాళ్ళు? మంగల్ని చూసి ఎద్దు కాలుకుంటిందట! చూస్తాను; ఎలయిస్తారో నేనూ చూస్తాను! మ్యూనిసిపాలిటీని సూపర్ సీడ్ చేయించేస్తాను. డి. ఇ. బి. ఆఫీసు ఎత్తించేస్తాను. నాతో తమాషాలాడుతున్నాడు, తమాషాలు. నా జూనియర్, వాడికే అంతోటి పలుకు

డా : అవునోకాదో చెప్పేదినేనండీ మాస్టరుగారూ !

ద : పోనీ అలాగే అనుకోండి...డాక్టర్లకి పేమెంట్లుంటే జాలి, మాస్టర్లకి స్టూడెంట్లుంటే జాలిలాగ ! నన్ను మీరు కడుపులో పెట్టుకుని కాపాడాలి. అన్నదమ్ముల్లాంటి వాళ్ళం. రామాయణంలో ఓ కథవుంది. మీరు వినేవుంటారు. కాకాసురిడిమీద గాములువారు, ఓ గడ్డిపరక త్రుంచి మంత్రించి వొదిలినట్టు నాజూనియర్ మీద మీరూ ఓ అస్త్రం ప్రయోగించాలి. తమ పేరుకూడా శ్రీరామే ! ఏ ప్రయోగమోచేసి మనం గవ్ చిప్ గా పిచ్చెక్కించామూ వాడసలు వుద్యోగానికే పనికిరాడు, నా వుద్యోగం నాకే వస్తుంది !

డా : (అరిపడి) వాట్ మిస్టర్ డత్తాత్రేయ ! నేను నీ జూనియర్ కి పిచ్చెక్కించాలా ?

ద : మ...మరి పాడు మనకి జపాలుచేయించి చేతబడి చేయించేడు కదండీ. దెయ్యాలి పట్టించేడు కదండీ. ఆ భూతవైద్యుడుండబట్టి బ్రతికి పోయాను. 'వైద్యో నారాయణో హరిః' అని !

డా : నేనేం మంత్రగాణ్ణనుకున్నావా ? భూతవైద్యుణ్ణను కుంటున్నావా ! వాడికి నన్ను పోయిజన్ యిమ్మన్నావని నేను డియన్ పీకి ఫోనుచేస్తే, యిప్పుడు నువ్వేహతాహా తెలుసా ? పోలీసుస్టేషన్లో వుంటావు.

ద : అమ్మమ్మమ్మ ! అంతపని చేయకండి. పోలీసువాళ్ళ చేతుల్లోపడితే పులిబోనులో పడ్డట్టే. ఎక్కడి కక్కడ ఏరుకుని తినేస్తారు. నిష్కారణం చెడిపోతాను.

డా : అందుకే వూరుకున్నాను, పాపం పిల్లలవాడినని.

ద : అందులోనూ ఆడపిల్లల వాణ్ణిసార్. మీ కున్నదయ ఆ అధికార్లకుంటే నాకీ తిప్పలే వుండకపోను.

డా : సుపీరియర్ కి సబార్డినేట్సు మీద ఎందుకుంటుందయ్యా! ఇంతకీ నీకు కావల్సింది హెడ్ మాస్టరిగిరి, అంతేకదూ?

ద : అంతేనండి. తమరో రికమెండేషను లెటరిస్తే హైద్రాబాద్ లో బిచాణా వేస్తాను.

డా : వుత్తరాల కేముందీ! లక్షమందికి లక్ష వుత్తరాలు రాసిస్తాను. డబ్బులున్నాయికదాని హైద్రాబాద్ లో బిచాణా వేసినంత మాత్రాన పనుతాతాయా? అందులోనూ మీ రికార్డులే గల్లంతై పోయాయి.

ద : అవునండి. ఆ ఆఫీసులూ, ఆ ఆఫీసర్లూ అంతా నాకు కొత్తే! ఆ ఆఫీసులు చుట్టూ తిరగడం నాకు మొదట్నుంచీ అలవాటులేదు. పోనీ నన్ను కటాక్షించి తమరొక్కసారి వెడితే కార్యం యిట్టే అయిపోతుంది.

డా : అక్కడి కెడితే యిక్కడ నా ప్రాక్టీసు?

ద : ఇబ్బందే అనుకోండి. అయినా ఎంతసేపు? ఇవాళ జనతాలో వెడతారు. రేపు జనతాలో చక్కావస్తారు. నేను వెళ్ళకుండా మీరు వెడితే ఓ కిటుకుంది సార్. వూల్లో నేను కనిపించకపోయేసరికి నే నేవేవో ట్రయల్సు చేస్తున్నట్లు, యీ రహస్యం కాస్తా బయటపడిపోతుంది. శత్రువులు మరీ విజృంభిస్తారు.

డా : శత్రుశేషం, ఋణశేషం వుండకూడదు. సరే, మీ కార్యం చక్కబెడతాను.

ద : శ్రీరామచంద్రుడిలా మీ రామాత్రం అభయహస్తం
యిస్తే సుగ్రీవుళ్ళా నేను తెరిపిన పడతాను. మీ బాణానికి
శత్రుమూక చెల్లాచెదురైపోవాలి. మృన్మిషాల్ని నూపర్
సీడ్ అయిపోవాలి. నా రికార్డులు కాల్పించేస్తాడా.....
కాకాసురుడిలా మూడులోకాలూ తిప్పేస్తాను. పాపం !
నాకు ఇన్ఫ్లయన్సు లేదనుకుంటున్నాడు ! ఎంతడబ్బెనా
సరే, నా తడాఖా చూపిస్తాను. ఇదిగో వెయ్యి !
(బల్లవైచెట్టి) ఇప్పుడే తమరు బయలుదేరాలి, ఆలస్యం
అమృతం విషం !

డా : నా కెందుకయ్యా డబ్బు ?

ద : తమరలా అనకండి. రైలుఖర్చులైతే తమరు పెట్టు
కుంటారుగాని ఆఫీసు ఖర్చులుకూడా మీ నెత్తిన నేను
పులమడం ఎటికేట్ కాదు. అదీకాక యింటి కెడితే
యీడబ్బుకాస్తా నిష్కారణంగా పులుసులో పడిపోతుంది.
ఆనక మన ట్రయిల్సుకి యిబ్బంది.

డా : సరే. యిక మీరు యింటికి వెళ్ళి ధైర్యంగా గుండెల
మీద చెయ్యి వేసి పడుకోండి.

ద : మీ రామాటంటే హాయిగా నిద్ర పడుతుంది! సెలవు!
తమర్ని జనతాకి దిగబెట్టమంటారా !

డా : నేను వెడతానో వాడికి పిచ్చెక్కిస్తానో అవన్నీ మీకెం
దుకు ? మీ వుద్యోగం మీ కొచ్చిందనుకొని నిశ్చింతగా
వుండండి.

ద : తమరా మాటంటే వుద్యోగం చేస్తున్నట్టే కాలుమీద
కాలువేసుకొని కూచుంటాను. సెలవు ! (కొంచెం దూరం

వెడతాడు. మళ్ళీవచ్చి విజిటింగ్ కారు తీసి లోపల చదువుకుంటూ) మళ్ళీ తమ రైపుడు కలియమంటారు ?

డా : ప్రద్యోగం వచ్చాక!

ద : మీ రామాటంటే చాలు, నా ఇన్ ఫ్లయెన్స్ ఏమిటో ఇంజక్షన్లా (అవతలకిపోతూ) చూపిస్తాను.

డా : (నోట్లు తీసుకొని జేబులో పెట్టుకుని యీబతో పాడుతూ హుషారుగా పంసరం చెంతకు వస్తాడు. చిలకను కదిలిస్తాడు) రామా అను ! ఏదీ ఒక్కసారి ! రామా అను ! అత్తగారొచ్చారు పీటవెయ్యను. పెళ్ళి వారొచ్చారు విడిదిమ్మను ! మోస్త్రు లవ్ లీబర్డ్ !... ఛాయా ! ఛాయా ! (అంటూ ఒక గడిలోంచి అవతలకి వెడతాడు. ఛాయ మరో ద్వారంలోంచి లోపలికి వస్తుంది. డ్రాయరు మీద బుస్సుని ప్రతిమ యథాలాపంగా తీసి మళ్ళీ పెట్టేస్తుంది.)

డా : (సవ్యతూపచ్చి) ఇంతసేపూ ఎక్కడున్నావు ఛాయా ! నీకోసం వెయ్యికళ్ళతో వెతుకుతున్నాను.

ఛా : అవతల ఫౌంటెన్ దగ్గర నించున్నాను.

డా : ఫౌంటెన్ లో రంగు చేపల్ని చూస్తూ కూర్చున్నావా ! నువ్వు నాచెంత లేకపోతే నే నొక్కక్షణం వుండలేను ఛాయా ! ఇందాక ఎందుకంత హఠాత్తుగా వెళ్ళిపోయావు ? సగంసగం మాటల్లో అలా వెళ్ళిపోతే యింటికొచ్చినతను ఏమను కొంటాడు ? చదువుకున్న యువతి, డాక్టరుగారి భార్య, ఆధునిక మహిళ, ఆ మాత్రం ఎటికెసీ తెలియదని ఆయననుకోడూ ?

ఛా : అతను చెప్పేకథ వినగానే శరీరం జలదరించింది. కళ్ళు చెమ్మగిల్లేయి. మరి వినలేకపోయాను.

డా : పెంపెంట్లను చూసి కళ్ళనీళ్లు పెట్టుకునే పిల్లవు, జీవితాంతం సర్దులా ఎలా వుందామనుకున్నావు ఛాయా ?

ఛా : కాని అక్కడకు వచ్చే రోగులు వేరు. ఇక్కడకు వచ్చే రోగులు వేరు. శరీరానికి వచ్చే రుగ్మతకంటే హృదయానికి తగిలేగాయం హెచ్చుకదూ ?

డా : లోకంలో అనేకమంది బికారులు వుంటారు. తల్లీ, తండ్రీ కూడూ గుడ్డా, కొంపాగోడీ లేనివాళ్ళు ! రోజూ మనకళ్ళముందు ఎంతమంది తిరగడంలేదు ? వాళ్ళ జీవితాలను తలుచుకుంటూ, మనం దుఃఖపడుతూ కూచుంటే ఈ బుద్ధుడిలా అందరూ సస్యసించాలి. ఇంతకూ ఆ పేపెంట్లు చూసి ఒకళ్ళ జాలిపడవలసిన అవసరం ఏముంది ? అతను భార్యను అనుమానించేడు. అవతలకు వెళ్ల గొట్టాడు.

ఛా : (సన్నని గొంతుతో) ఎవరేనా అకారణంగా నిక్షేపం లాంటి భార్యను వెళ్ళగొడతారా ?

డా : అలాంటి పిరికివాళ్ళు ఎంతమందిలేరు ? అతను పిండి బొమ్మవంటి సమాజాన్ని చూసి పిశాచమనుకుని భయపడ్డాడు. చివరికి ఆ సమాజమే అతన్ని పిండిబొమ్మనుచేసి అవతలకు నెట్టింది. సంఘం అంటే ఏమిటి ? భయపడే వాళ్లను మరీ భయపెట్టే బూచి.

ఛా : అంత భయపడేవాడు ఆమెకు స్వేచ్ఛ ఎందుకిచ్చాడు ? క్లబ్బులకు వెళ్ళమన్నాడు, తనతో సభలకు రమ్మన్నాడు.

డా : క్లబ్ లకు, సభలకు, సమావేశాలకు వెళ్లి సంతమాత్రం చేత భార్యను, భర్త అనుమానించమని ఎక్కడుంది ?

అతను పిరికివాడు ! సంఘం ఆమెను స్కాండలైజ్ చేసింది !
అతను భయపడి వదలిపెట్టాడు !

చా : ఏమీ లేనిదే స్కాండలైజ్ చేస్తూ కూచుందుకు సమాజాని కి దేపనా ?

డా : అయితే ఆమెదే తప్పంటావా ?

చా : ఏమో ; ఆమె ఎలాంటిదో ఎవరికి తెలుసు ?

డా : ఎవరికి తెలిసినా ఎవరికి తెలియకపోయినా సమాజానికి మాత్రం తెలిసిపోతుందిలే ! సమాజం ఎప్పుడూ యింతే! ఆనాడు ఏదో ఒకమూల ఏదో ఒక పేటలో సమాజం స్కాండల్స్ వేస్తే శ్రీరాముడు, తన భార్యను అనుమానించి విడిచిపెట్టలేదా? సీత ఏం మోసంచేసిందని? రాముడు దేవుడు ! గుడుల్లో వుండిపోయాడు. వీడు మానవమాత్రుడు. డాక్టర్లదగ్గరకొచ్చాడు !

చా : ఈ పేషంట్లూ వీళ్ల బాధలూ నేను చూడలేను. వినలేను. ఈ గొడవలు వినిపించకుండా ఎవ్వరూ కనిపించకుండా దూరంగా ఎక్కడో ప్రశాంతంగా వుండాలని వుంది!

డా : హు! వెరిపిల్లా! నిన్నెవరుండొద్దన్నారు ? ఒకరి బాధలూ, గాధలూ నిన్నెవరు చూడమన్నారు ? ఎవరు వినమన్నారు ?

చా : ఇక్కడి కొచ్చే వాళ్ళంతా...

డా : రోగులూ ! నేను డాక్టర్ని ; నాకోసం వస్తారు. వాళ్ళ జోలి నీకెందుకు ? అనతలతోటలో ఫౌంటెన్లో రంగు చేపల్ని చూస్తూ హాయిగా ప్రశాంతంగా కాలం గడపక ! నీ కేం లోటు ? నేను రెండు చేతులా గడిస్తున్నాను; నిను

నాలుగు చేతులా ఖర్చు పెట్టమంటున్నాను. నీలాంటి పిల్లని నేనెక్కడా చూడలేదు ఛాయా! చీరలన్నా, నేకీలన్నా, రవ్వల ఆభరణాలన్నా ఆడపిల్లలు నెమలి పట్టల్లా పురివిప్పకొని బయలు దేరతారు. నాయంత్రం పాపింగుకు వెడదామా?

ఛా : ఆ వుద్యోగం విడిచిపెట్టిన దగ్గరనుంచి నా కదోలావుంది డాక్టర్!

డా : నర్సులకుండే గుణం నీకెలా పోతుంది? అణుకున, పిరికితనం, ఆత్మనిరసన ఇవన్నీ వాళ్ల స్వభావాలు! వాళ్ళే కాదు; ఆడవాళ్ళే అంత. ఇంతకాలం కాలేజీలో చదువు కున్న పిల్లలు సైతం పెళ్ళికాగానే పిరికివాళ్లయి పోతారు. మగవాడిని చూడగానే తలుపుచాటుకు పారిపోతారు. చక్కగా పాడే పిల్లలున్నారా, అత్తవారింటికి పోగానే ఒక్క పాట పాడమంటే 'మర్చిపోయానండీ అబ్బేగొంతుక పోయిందండీ' అంటారు. మేరేజి అనేది పులిపిల్లలలాంటి మనుష్యుల్ని పిల్లిపిల్లల్ని చేస్తుంది.

ఛా : నర్సుగా చేరినప్పుడు ఇతరులమీద ఆధార పడకుండా నా బ్రతుకు నేను బ్రతకగలుగుతున్నానుగదా అని తృప్తిపడే దాన్ని.

డా : వళ్ళువంచి ఏమీ కష్టపడకుండానే ఐశ్వర్యంతో తుల తూగే అవకాశాలున్నప్పుడు ఎవరికైనా అంతకంటే ఆనందమేముంది ఛాయా! ఆసుపత్రిలో అడ్డమైన చాకిరీ చేస్తూ నెలకొకసారి కడిగిపారేసిన ఆ జీతపురాళ్ళను చూసుకొని అదే యింద్రవదవి అనుకుంటున్నావా?

మోస్టు ఇన్నోసెంట్ వుమన్ ! (స్వీ) అనాదిచుంచీ నంటింటి పొగలో వుక్కిరిబిక్కిరయే ఆడవాళ్ళ సైకాలజీ !

ఛా : అవుడు అంతో యితో నేనూ త్యాగంచేసి మానవ సేన చేస్తూన్నాను కదా అని ఆనందించేదాన్ని.

డా : (స్వప్న) త్యాగం ! మానవసేన ! ఎవరు చెప్పారీ కబుర్లు ! యినన్నీ చెల్లని కరెన్సీనోట్లు; చెల్లని కరెన్సీని చేతబుచ్చుకొని బజారుకు వెడితే మనం ఏమాతాం ? ఈ ఆదర్శాలూ అంతే ! వీటిని పట్టుకుని వేళ్ళాడే వాళ్ళని సమాజం బలిగోరుతుంది. మహాత్ముడు ఏమయ్యాడు ? ఏహింసనయి తే ఆయన కాదన్నాడో ఆహింసే ఆయన్ని...

ఛా : కాని గాడ్సేనంటి హంతుకుడు సైతం ముందు చేతులెత్తిన మమస్కరించనిదే మహాత్మునిపైకి పిష్టలు గురిపెట్టలేక పోయాడు డాక్టర్ !

డా : అదే మోస్టు పోలిష్డ్ వే ఛాయా ! నమస్కరిస్తూనే సమాజం మానవుల్ని హతమారుస్తుంది. భూమి పుట్రా అమ్మి, చేస్తున్న వుద్యోగంవదలి, పస్తులు పడుకొని, పెళ్ళాంబిడ్డల్ని కుళాయి నీళ్ళకు వదలి, త్యాగం, త్యాగం అని దేశభక్తిపేరిట జైళ్ళలో జీవితం గడుపుతాడు ఒకడు. అతన్ని త్యాగపురుషుడనీ, పదవీ వ్యామోహంలేనిమహర్షి అనీ పొగుడుతూనే తమాషాగా పక్కకు నెట్టి తాము మాత్రం పెద్దపెద్ద పీటలు వేసుకు కూర్చుంటారు, కొందరు. లాండ్రీలో బట్టలు విడిచి అక్కడే బట్టలు మార్చుకొని, కాకాహూటళ్ళల్లో టీ నీళ్ళుత్రాగి బీడీలు పీలుస్తూ రో వెంట తిరుగుతూ కలలు కంటూ కమ్మని కవితవ్వం రాస్తూ

డింకొకడు; బ్రతికున్నన్నాళ్ళు వీడు బికారి! చనిపోయాక మహాకవి! అన్నమాట ఆ పరబ్రహ్మకు తెలుసుగాని నీళ్ళకు రోగాలువస్తే ధర్మానుపత్రులు కూడా మందునీళ్లు పోయవు. తెలుగుమందులమీద నమ్మకంలేక, ఇంగ్లీషు మందులు కొనుక్కోలేక హామియోపతి మాత్రలు మింగి డెత్ వారంట్ మీద సంతకం పెడతారు. వాళ్ళు మరణిస్తే సంతాప ప్రకటనలు; స్మారక సభలు; మేకులు కొట్టినట్లు శిలావిగ్రహాలు! ఇది కుబేరులరాజ్యం ఛాయా!

ఛా : డాక్టర్ ! (నిష్ఠానస్తుంది.)

డా : వాళ్ళమీద నీ కెందుకు జాలి! తమ తిండి, బట్టా, సుఖం మరచి లోకంలో తమకంటే దీనులు, నిర్భాగ్యులు, బైరాగులు మరెవరోవున్నారనుకుని వాళ్ళను ఉద్ధరించడానికే తాము పుట్టామని అనుకుంటూ రీ అవతార పురుషులు! అదీ ఒక కాంప్లెక్స్! అవతార పురుషులు! మరి ఆమాత్రం బాధపడరూ ఛాయా?

ఛా : నా కెందుకో భయమేస్తోంది. ఈ వూళ్లోంచి వెళ్ళి పోదాం డాక్టర్ !

డా : నేనుండగా నీకేం భయం ఛాయా! నీ పేరు ఛాయ. ఛాయంటే నీడ. నీ నీడ కూడా ఎంత అందంగా వుంటుంది! ఏటిగట్టున అలలమధ్య కదులుతున్న నీ నీడను చూసుకుంటూ ఏవేవో కలలుకంటూ కూర్చుంటే ఎంత మధురంగా వుంటుంది! అందుకే నిన్ను ఛాయా! అని పోయిటికోగా పిల్చుకుంటున్నాను.

ఛా : భోజనానికి లేవకూడదూ. ఆకలిగా వుండేమో!

డా : నువ్వు ఎదటవుంటే నాకు ఆకలేమిటి? ఇంకొక్క ఆరు నెలలలో మనం కుబేరులమౌతాం. అప్పుడు ఆకలి అసలే వుండదు. ఈ డాక్టరుగిరీ యింకెన్నాళ్ళు? ఇంతా చేస్తే యివాళ మన ఫీజు రెండువేలే! పాపం వాళ్ళు అంతకంటే మోచ్చు యిచ్చుకోలేరు.

చా : ఎవరు?

డా : ఇందాక రాలేదూ మిస్టర్ శ్రీనివాస్! ఆంధ్రా కెమికల్ రీసెర్చి కంపెనీ మేనేజరు. పేషెంట్ పేదవాడనీ, యింతకంటే ఎక్కువ యిచ్చుకోలేడనీ, చేతులుకావు కాళ్ళని చేతులు పట్టుకున్నాడు పూర్ ఫెలో (డబ్బు ఛాయ ప్రింట్) సాయంకాలం డౌలత్ రామ్ మాపుకి వెడదాం; నోలస్ కొనుక్కుందువుగాని. అయినా యీ రెండు వేలేం సరిపోతాయి! సముద్రంలో కాకిరెట్ట! నచ్చే! ఎల్ కన్ లో మనం ఎం. పీ; ఎం. పీ. అయిన వుత్తరక్షణంలో మినిస్టర్! అప్పుడు నువ్వు ఎక్కడకు వెళ్ళినా... పదవి వుంటే డబ్బుతో ఏం పని? పూలదండలూ, సన్మాన పత్రాలు, సందేశాలు, ప్రారంభోపన్యాసాలు, శంకుస్థాపనలు, ఆవిష్కరణోత్సవాలూ! ఏం ఛాయా! మనిద్దరం కారులో వెడుతూంటే మినిష్టరుగారు సతీసమేతంగా పర్యటిస్తున్నారని ట్రాఫిక్ బండ్!

చా : (కొరియర్ తో విసురుగా వచ్చాడు) ట్రాఫిక్ బండ్ దయ్య గారూ! ఎవరో మినిష్టరుగా రొచ్చారట. రోడ్డు మీద జనాన్ని నిలబెట్టేశారు. లేకపోతే అప్పుడే వచ్చేద్దను. (హాపలికి వెళ్ళిపోతూంటాడు)

డా : ఏ మినిష్ట్రరా ! సెంట్రలా ? ప్రొవిన్షియలా !

జా : ఏమోనండి; జనాన్ని మాత్రం సెంటర్ లో నిలబెట్టేశారు !

డా : అయితే సెంట్రల్ మినిష్ట్రరన్నమాట ! ప్లానుప్రకారం నిలబెట్టించాడు మనుష్యుల్ని.

జా : సినిమా హాల్లో మీటింగండి. హాలుదగ్గర నిలబడి, నేనూ విన్నాను తాడ్ స్పీకర్లో. తెలుగులో ఏవో నాలుగు ముక్కలు మాట్లాడేసి ఇవతల కొచ్చేశారండి. మంత్రి గార్ని నేనూ చూశాను. మన తెలుగువారే !

డా : అయితే ప్రొవిన్షియల్ మినిష్ట్రరన్నమాట. తెలుగు వాణ్ణి సెంట్రల్లో ఎందుకుండనిస్తారు లే !

జా : (లోపలికి వెళ్తూ) డైనింగ్ రూమ్ లో రెడీచేస్తానండి !

డా : త్వరగా కానియ్ !

జా : ఎంతసేపు ? చిటికలో అంతా రెడీ ! (లోనికి వెళతాడు).

చా : నేనూ వస్తున్నాననే (అంటూ తానూ వెడుతుంది).

(డాక్టరు సిగరెట్టు తీసి వెలిగిస్తాడు. కుర్చీలో బద్ధకంగా కూర్చుని పేపరు తెరుస్తాడు. ఫోను మ్రోగుతుంది.)

డా : (బద్ధకంగా) జాన్ ! జాన్ !

జా . అయ్యగారు ! అయ్యగారు ! (గబగబ వస్తాడు.)

డా : ఆ కాలే ఎక్కడనుంచో చూడు.

జా : (ఊపిరుగు తీస్తూ) హలో ! హలో !.....ఎవరండి ?...

డాక్టరుగా రున్నారండి !...

డా : ఎవర్రా అది ?

జా : హలో ! హలో ! తమ పేరండి...ఆఁ. ఆహ. (డయల్

మూసి డాక్టరుతో) ప్రకాశరావుగారట, సిమ్మెంటు ఫ్యాక్టరీ ప్రొప్రయిటరుట !

డా : ఏమంటాడు ? నా సెక్రటరీలా, దర్జాగా మాట్లాడరా !

జా : హల్లో ! హల్లో. ఆ! ఆ! డాక్టరుగారికి ఆనక తీరు బడి వుండదండి. ఆ...ఇప్పుడే కారులో నస్తున్నారా ? ఓ; యస్; ఓ; యస్ ! (ఫోను పెట్టేడు.)

డా : అరెరె ! అదేమిటా జాన్ ! పి. ఏ. లాగమాట్లాడరా అంటే నా పీకలమీదకి యిప్పుడే ఎంగేజిమెంట్ ఫిక్స్ చేశావు (నవ్వు).

జా : ఆనక మీకు తీరుబడేదండి ? భోజనం చేశాక నిద్ర పోతారాయె !

డా : ప్రకాశరావుగారా ! ఎవరబ్బా ! అర్జంటు పనుందన్నాడా ?

జా : ఇంట్లో ఎవరికైనా హఠాత్తుగా మతిస్థిరం తప్పిందేమో !

డా : అంతేలే ! అలాంటివాళ్ళే మన దగ్గరకొస్తారు.

జా : యీ లోపున మీరు మీల్సు తీసుకోకూడదండి !

డా : ముందమ్మగారిని చేయమను ! నే నీ కేసేదో చూసు కొని వస్తాను !

జా : దబ్బున తేల్చేయండి !

డా : నీ కాకలిగావుంటే నువ్వు యీలోపున కానీయరా !

జా : నా కాకలిలేదండి. నస్తున్నప్పుడు దార్లో కాకిరాజుమిట్టి) హఠాత్తులో భోంచేసే వచ్చేనండి (వెళ్లిపోతాడు).

డా : (పత్రికతీసి చదువుతూ) తప్పిపోయినది. ఆచూకీ యిచ్చిన వారికి ఉచితరీతిని సత్కారం..... (ఆగి) మరిచిపోనే ! (చదువుతూ) వచ్చని శరీరం ! ఎత్తు యించుమించు అయిద

దుగులు. గుండ్రని మోము, పెద్దకళ్ళు, కుడిబుగ్గ మీద చిన్న పుట్టుమచ్చ; నవ్వితే నుడులు తిరిగే చెక్కిళ్ళు వయస్సు ఇరవై రెండు. మూడు మాసముల గర్భిణీ. పేను శకుంతల. శకుంతలా ! నువ్వు యీ ప్రకటన చూసిన వెంటనే తిరిగి రావలెను. నీకోసం పరితపిస్తున్న యిట్లు నీ భర్త. (నవ్వి) “సెక్కిటా సిన్నా మచ్చా సెపితే సాలదు లచ్చా” (పాటపాడుతాడు).

జా : (వస్తూ) మీలో మీరే నవ్వేసుకుంటున్నారేటయ్య గారూ ?

డా : ఎవరో ఆధునిక శకుంతల, తప్పిపోయిందట. ఈకావ్యం చదవరా ! ఆ శకుంతలను దువ్వొంతుడు వదిలిపెట్టాడు. ఈ దువ్వొంతుణ్ణి ఈ శకుంతల వదిలిపెట్టింది ! టిబ్ ఫర్ టాట్; బ్లడ్డి కాళిదాస్ !

జా : (చదువుతాడు) తప్పిపోయినది ఆ చూకీ యిచ్చినవారికి ఉచితరీతిని సత్కారం.

డా : ఆధునిక శకుంతలోపాఖ్యాన మన్నమాట !

జా : ఉచితరీతిని సత్కారం అంటున్నాడు పేపరువాడు. నాలుగుపూటలు పైకిలుమీద పూల్లోతిరిగేసి, పట్టి అప్ప గించేదా అయ్యగారూ ! పాతికో పరకో చేతికందుతాయి !

డా : పాతికో పరకో చేతి కందడంమాట అలావుంచి ముందు నీ వీపుకాస్త రివిటవుతుంది. తనకర్మాన తను ఆ అమ్మాయి ఎవడితోనో ఎలాపయితే పేపరులో విరహం ప్రారంభించాడు భర్త. ఏదో మతిలేక తాను ఆ ప్రకటన సంపిస్తే ప్రచురించే న్యూస్ పేపరుకేనా వుండొద్దూ డీసెన్సి ?

[కారు హారన్ వినిపిస్తుంది; ప్రవేశం, ప్రకాశరావు. వయస్సు నల్లై అయిదేళ్లు.]

జా : అదిగో, ఆయనే కాబోలు ప్రకాశరావుగారు !

[ప్ర : (వస్తూనే) గుడ్ మార్నింగ్ డాక్టర్ సార్ !

డా : వెరీ, వెరీ ! దయచేయండి, దయచేయండి ! (అంటూ కుర్చీ చూపిస్తాడు.)

[ప్ర : థాంక్యూ !...తమర్ని నేను కలియడం ఇదే మొదటి సారి !

డా : నాకూ అంతే ! నేను తమర్ని యిదివరకు కలిసివుంటే; ఇప్పుడు మనం కలుసుకోవడం రెండవ సారాను !

[ప్ర : ఎంత మాట, ఎంత మాట ! మీరా, నన్ను కలియడం! నేనే మిమ్మల్ని కలుద్దామని ఎన్నాళ్ళనుంచో అనుకోడం; ఎప్పటికప్పుడు ఏదో అడ్డు. ఇన్నాళ్ళయినా మీ పరిచయ భాగ్యం కలగనందుకు నాకు చింతగా వుంది !

డా : దానికేముంది ! అస్తమానూ డాక్టర్ల అవసరం వుంటుందా మరి ?

[ప్ర : మీ గురించి క్లబ్ సెక్రటరీ చెప్పాడు సార్ ?

డా : ఎవరు ? హరనాథా ! ఏదో అభిమానంకొద్దీ, అత నలాగ చెబుతూవుంటాడు.

[ప్ర : ఇంతకాలం మీ పరిచయం సంపాదించలేకపోయాను. మరి నేనూ క్లబ్ మెంబర్నే !

డా : అలాగా !

[ప్ర : ఆవేశ తమ గౌరవార్థం టీ పార్టీ జరిగింది కదండీ !

డా : ఆ! అవునండీ! వొద్దన్నాను; వొద్దు వొద్దంటున్న కొద్దీ ప్రండ్సు నలుగురూ మరీ బలవంతం చేశారు.

ప్ర : ఆవేళ తమతో పరిచయం చేసుకుందా మనుకున్నాను; కానీ...

డా : పోనీ, ఇప్పుడయింది కదా; మనసులు కలియాలి కాని పరిచయాల కేం భాగ్యం?

ప్ర : బాగా సెలవిచ్చారు. ఏదీ కానివేళ, మంచి మిడసరి లగ్నంలో వచ్చాను. ఏమీ అనుకోరుకద !

డా : ఈపాటికి దూఁమెరుగ్గాయిత పెరుగూ అన్నం తిని, కాస్త నేప్ తీసుకోవడం అలవాటనుకోండి! కాని ఏం చేస్తాం! పెద్ద మనుష్యులు వస్తున్నారకదా అని మీ కోసం ఎదురుచూస్తూ కూచున్నాను.

ప్ర : ఇలాంటి సమయంలో మిక్కుల్ని డిప్రెబ్ చేయడానికి నాకూ మనస్కరించడంలేదు. మన్నించాలి.

డా : డిప్రెబెన్సు ఎప్పుడైనా ఒకటే; కానీయండి!

ప్ర : అలా అనకండి; వేళాపాళా వుండొద్దూ?

డా : మా దగ్గరకొచ్చే రోగులికి ఒక వేళాపాళా ఏమిటిసార్! తీర్థ ప్రజల్లా వాళ్ళు వస్తూనే వుంటారు; మేం వాళ్ళతో బాధలు పడుతూనే వుంటాం...ఏమిటి తమకేసు? టూకీగా చెప్పండి!

ప్ర : కేసు, చాటభారతమంత వుంది. టూకీగా ఎలా చెప్పడం?

డా : మీ యిష్టమొచ్చినంతసేపు కూచుందాం; మీరేమిటి చెప్పాలనుకుంటున్నారో అంతా చెప్పండి...మీ పేపెంటు

లక్షణాలన్నీ పూసగుచ్చినట్టు వర్ణించండి ... పేమెంటు వయస్సెంత? మేలా? ఫిమేలా?

ప్ర : అబ్బే! రెండూ కాదండీ!

డా : అయితే న్యూటర్ జండరన్నమాట! మన పేమెంటుకి ఏజండరై నా బాధలేదు. సైన్సు యింతదాకా ఎడ్వాన్సు యాక జండర్లతో ప్రమేయమేమిటి? ఒక్క ఆపరేషన్ చేస్తే మేల్, ఫిమేల్! ఫిమేల్, మేల్!!

ప్ర : దానిసిగతరగ; ఈ సైన్సుందే సైన్స్; తలుచుకుంటే అంతాచిత్రం!

డా : మహాచిత్రం! అందులోనూ మీలాంటి వాళ్ళకి ఏదైనా అబ్బురమే! మా కిది నథిం! సైన్సురంగంలో, ఈ ఎఫీన్ మెంటు నేను వియన్నాలో వున్నప్పుడే స్టేతాలు అయిపోయింది. ఒక ఆపరేషను సక్సెస్ ఫుల్ గా కండక్టు చేసేసరికి, యిక అంతా ఒకటే ఆపరేషన్. ఎవడుపడితే వాడు అండర్ టుక్ చేయడమే.

ప్ర : తమరు వియన్నాలో వున్నప్పుడేమయిందండీ?

డా : మా దగ్గరకో చిత్రమైన కేసాచ్చింది లెండి. ఎంత చిత్రమైనదో మీరు కళ్ళతో చూడవలసిందే; బయెలాజి కల్ గా మీకు ఎక్స్ ప్లెయిన్ చెయ్యడం కష్టం.

ప్ర : మీరు చేసినా, మీలాంటివాళ్ళకి బోధపడదు. మామూలుగా ఆకేసు సంగతి చెబితే అదే మాకు పరమానందం!

డా : నేను వియన్నాలో 'థీసిస్' సబ్మిటు చేస్తున్నపుడు ఓ మజాఅయిన కేసువచ్చింది. అతనిపేరు మిస్టర్ రాబర్ట్.

నయస్సు ఓస్లీ సిక్టీన్ ! వా డే జండరో పోల్చుకోలేని
తికమకలోపడ్డారు తల్లిదండ్రులు; నా దగ్గర కొచ్చారు.
కేసు టెకప్ చేశాను. ఆపరేట్ చేశాను. మోస్టు సక్సెస్
ఫుల్ ఆపరేషన్. నా కత్తి పడగానే వాడి పేరు మారి
పోయింది. మిస్టర్ రాబర్ట్, మిస్ హెలెన్ అయి
కూర్చుంది. మిస్ హెలెన్ అందాలరాణి. మిస్ యూరోప్
పెరేడ్లో మిస్ హెలెన్, మిస్ యూరోపుగా ఎన్ని
కయింది. అప్పట్నుంచి ఆమె ఎక్కడకు వెళ్ళినా,
ఆ అందాలబరిణి ప్రేమభిక్షకోసం, వేలకొద్దీ అబ్బాయిలు
పెద్ద 'క్యూ'గా ఫారమయ్యారు. కానీ, ఒక హాలీవుడ్
కుబేరుడు ఆ పిల్లను 'వూ' చేశాడు. ప్రస్తుతం హెలెన్
ఆ హాలీవుడ్ కుబేరుని సతీమణి ! తమ అమెరికా పర్యటన
అయిపోయిందట ! ఆద్యతన భావిలో ఆసియా రాజ్యాల
పర్యటన వున్నదీ, భారతదేశ ప్రాచీన శిల్పాల శేషాలనూ,
కళాప్రాబల్యాన్నీ, సంస్కృతీ ప్రాభవాన్నీ వీక్షించి అవ
గాహన చేసుకోవాలని దంపతులం తహ తహ లాడు
తున్నాం అంటూ మొన్ననే ఎంతో యిదిగా ఉత్తరం
రాసింది. ... అహః ! ... ఇదంతా ఆ పిల్ల ఇంగ్లీషు
ఉత్తరానికి నా తెలుగు అనువాదం అనుకోండి ...
ఈ మధ్యనే ఆ పిల్ల కొక మగపిల్ల వాడు పుట్టాడట; వాడికి
నా పేరు పెడతానంటుంది; పిచ్చిపిల్ల !

ప్ర : మీరు చేసిన ఉపకారానికి ఎంతమంది బిడ్డలకి తమ
పేరు పెట్టుకుంటే ఋణం తీరుతుందండీ !

డా : ఇందులో నా గొప్పేముంది? ప్రతీవాడూ సైన్సుకి, ఋణపడి వుండాలి. సైన్సులో పరమాణువు ప్రవేశించాక ఇదొక ఫీటా? పరమాణువుతో ఏదైనా చెయ్యగలం. ఒక ప్రపంచాన్ని నిమగ్నంలో భస్మం చెయ్యచ్చు. ఇంకొక కొత్త ప్రపంచాన్ని సృష్టించవచ్చు. అడవులలో తిరిగే కోతులకు బ్రెయిన్ తగిలించి క్లబ్బులలో మనుష్యులతో పోకరాడించవచ్చు. మీ ఫ్యాక్టరీ ఎంపొరియంలో సేల్సు కండక్టు చేయించవచ్చు.

ప్ర : తమరు తల్చుకున్నారంటే ఏముందండీ? మాలాంటి వాళ్ళకి ఎంతైనా సహాయం చేయగలరు.

డా : ఇంతకీ మీ రెండుకొచ్చారు చెప్పనిదే!

ప్ర : ఇవాళ ప్లానింగు మినిష్టరుగారు మన పూర్వోచ్చాటు. తమకు తెలిసేవుంటుంది.

డా : వస్తే రానీయండి! మనకేం? ఆయనే మన పేషెంటా?

ప్ర : కాదండీ. మీ రిద్దరూ క్లాస్ మేట్సుని విన్నాను. నా విషయం తమరు కాస్త ఆయనకు చెబితే అవలీలగా అయిపోతుంది. ఎరువుల ఫ్యాక్టరీ పెడుతున్నట్టు మీరు పేపర్లలో చూసేవుంటారు.

డా : (ఉత్తరం రాసుకుంటూ) ఆ ... ఫ్యాక్టరీ పెడితే నాకేం?

ప్ర : ఇంకా ఎవరికీ లైసెన్సు ఇవ్వలేదండీ!

డా : (చీటీ రాసి) జాన్!...జాన్! (జాన్ వస్తాడు)

ప్ర : (చేపరు తీసుకొని చదువుతున్నట్టు ఏమీ మాటాడక పూరు కుంటాడు)

డా : మీ మాట కాదన్నానని ఇంకొకలా అనుకోకండి. నా ప్రిన్సిపల్సుకి విరుద్ధమైన పని...

[ప్ర : ఇందులో ఏముందిసార్ ! ఆ లై సెన్సు ఎవరికో ఒకరికి ఎలాగూ ఇవ్వాలి. ఆ ఇచ్చే దేదో మనకు యిస్తే...

డా : (పత్రిక చూస్తూ) సాధారణంగా నేనెవరికీ రికమెండేషను చేయనే !

[ప్ర : అయితే మరీ మంచిదిసార్ ! ఎప్పుడూ చెయ్యనివాళ్ళు ఇప్పుడు చేస్తున్నారంటే దానికి పరపతి మరీ ఎక్కువ.

డా : కాలికి వేస్తే మెడకి, మెడకి వేస్తే కాలికి; చంపుతున్నారే మీరు నన్ను !

[ప్ర : అలా మీరు భావించడం ధర్మమా ?

డా : ఎన్నడూ అలవాటు లేనిపని, మీరు నన్ను చేయమంటున్నారు. మన్నించాలి !

(ఫోను మ్రోగుతుంది).

[ప్ర : మీరలా అంటేకాదు.

డా : మీరు మరొకలాగ అనుకోకపోతే, కాస్త ఆ...

(ఫోను చూపిస్తాడు)

[ప్ర : (ఫోను పట్టుకుని) ...హలో ! ...ఎవరండీ ? ...అహ్లా...

(గాభరా పడుతూ, ఫోను దగ్గరకి దాక్కుని రమ్మని స్పృశిస్తూ) నక్కతోక తొక్కి వచ్చానండి. ఇప్పుడే మాట్లాడేయవచ్చు; శ్రమలేకుండా, వెదుకుతున్నతీగ, కాలికి తగిలింది!

డా : (ఫోను చెంతకు పెడుతూ) ఇంతకీ ఎవరండీ ఆయన ?

[ప్ర : ఇంకెవరు సార్ ! మన పి. ఏ., టుది మినిష్టర్ !

డా : ఓం ! ఐనీ ! [అంటూ, ఫోనుచేతబుచ్చుకుని] హలో ...

ఆం ... సరే; మీరెలా కనిపిస్తారోయ్ ! మళ్ళీ ఓట్ల సీజన్

లోనే; ఈ లోపున బాజూట్ ! ... మనవాడేదో పెద్ద
మంత్రినై పోయాననుకుంటున్నాడా ! ... వచ్చే ఎన్ని
కల్లో వాడి నియోజకవర్గంలో విలబడి, డిపోజిట్టు గల్లంతు
చేయిస్తానని చెప్పి ! ... ఏదీ, మనవాణ్ణి ఫోనుద్వారా
కోమారు రమ్మను ! ... అబ్బే ! తమాషా కన్నాను.
మీ రెండుకు మా బంగళాకి రావడం ! నాయంత్రం నేనే
అటువస్తాను ... నిద్రపోతున్నాడా ? ఊరి, గెట్టుగా
వుంటే మనవాడికంతా రెట్టే ! కాస్సేపట్లో శతదినోత్స
వమా; వెళ్ళిపోతారా ? సరేలే; మరో రోజాయెను !
(ఫోను కింద పెట్టబోతాడు.)

ప్ర : చంపేశారు డాక్టరుగారూ ! ఇప్పుడే మాట్లాడేస్తే మన
వ్యవహారం పై సలయి పోనుకదా !

డా : మిమ్మల్ని యింటర్వ్యూస్ చేస్తాను; ఆ వ్యవహార
మేదో మీరే మాట్లాడుకోండి ! ... హల్లో ! ... ప్రకాశ
రావుగారని, ఓ బిజినెస్ మాగ్నెట్; (ప్రకాశరావుని దగ్గరకు
రమ్మని పిలిచేస్తాడు; మీరే మాట్లాడండిని ప్రకాశరావు పిలిచి
చేస్తాడు) ... ఆయన్ని పంపిస్తాను. నాపనే అనుకుని నువ్వు
కాస్త ...

ప్ర : తమరే వస్తామని చెప్పండి సార్ ! నేనయితే ఒక
దాని కొకటి ...

డా : (ఫోనులో) హల్లో... నేనే వస్తానయ్యా... ఛీర్ యూ!

ప్ర : మీరు వెడితే ఆర్డరు టక్కున పడుతుందండి !

డా : కాగితా లెక్కడ వున్నాయ్ ?

ప్ర : అన్నీ ఆయన ఫైల్స్ లోనే !

డా : మీ ఫ్రైల్సు ఎవరూ తీయించలేదుకద !

ప్ర : మీరే తీయించాలి; గప్ చిప్ గా ఆర్డరు వేయించాలి !
(నోట్లు తీస్తూ) ఈ టెన్ థాంకు...

డా : మీరేయివ్వకూడదూ ?

ప్ర : నేనయితే ఆనక ఒకదాని కొకటి ! కొంపలు ములుగు
తాయి ! ... ఆఫీసర్లతో వ్యవహారం !

డా : భయంలేదు ! నేను చెప్పానుగా ! ... నేను వెడితే,
తీసుకుంటాడో, తీసుకోడో ? ... కావలసినవాళ్ళం !

ప్ర : మీరూ మీరూ ఎంత కావలసినవాళ్ళై నా, యీ వ్యవ
హారం మీది కాదుగదండీ !

డా : సరే; కాసేపు పోయాక బయలుదేరదాం... కూర్చోండి!

ప్ర : నే నెందుకండీ ! సాయంకాలం మీ దర్శనం చేస్తాను.

డా : సరే; ఇక మీరు వెళ్ళండి !

ప్ర : ఆర్డరు వేయించుకు రావాలి తమరు !

డా : చేతికి యిస్తానుగదా; చూద్దురుగాని !

ప్ర : ఆ ఆర్డరు చేతిలో పడితే...

డా : మళ్ళీ కనిపించరు; తురుఫై పోతారు.

ప్ర : రామ, రామ. ఎంతమాట, ఎంతమాట ! తమరే ఆ
మాటంటే...

డా : మాటలతో ఏం పని ? వెళ్ళిరండి !

ప్ర : తమరు ఆగ్రహించనంటే ఒక మాటంటాను; తమ
ఋణం వుంచుకోను. తమకో కారు కొని...

డా : వాట్, మిస్టర్ ప్రకాశరావ్ ! నా కెందుకయ్యా
మొక్కుబడులూ నై వేద్యాలూ !

ప్ర : ఏదో నోరు జారింది; ఆగ్రహించకండి !

డా : మీ బిజినెస్ ప్లరిషయితే చాలు; అదే నాకు సంతోషం.

ప్ర : మీ ఆశీర్వాచనమే నాకు పదివేలు ! సెలవు ! మళ్ళీ తమ రక్కడకు వెళ్ళాలాయె !

డా : మీల్కుతీసుకుని వెంటనే వెడతాను.

ప్ర : తమకు చాలా ట్రబుల్ ఇచ్చాను. క్షమించాలి !

(వెడతాడు.)

[నోట్లు బల్లమీద విలాసంగా ఎగురవేస్తాడు. సిగరెట్టు వెలిగిస్తాడు. కారుడు వెతున్నధ్వని. జాన్ (ప్రవేశం)]

డా : ప్రిస్కిప్షన్ ప్రకారం బాగా యాక్టుచేశావురా, జాన్ !
ఫోనులో నీ మాటలు విని మంత్రిగారి పి. ఏ వని నేనే అనుకున్నాను.

జా : అంతా మీరే మాట్లాడేశారండి. సరదాగా మాట్లాడ దామనుకున్నాను. నన్ను మాటాడనిచ్చారేకాదు !

డా : నువ్వు నా సెక్రటరీవిరా, జాన్ ! వెయ్యి రూపాయల నోట్లు తానులు పరిపించి, వాటిమీద నీచేత నడిపిస్తాను. ఏదీ ఆ ప్రిస్కిప్షన్ కాగితం !

జా : ఇదిగోనండి !

డా : (చించి పారవేస్తూ) ఇంకెందుకీ ప్రిస్కిప్షన్ ? పది నిమిషాల ట్రీటుమెంటుకి పదివేలు ఫీజు !

జా : ఈ పదివేలూ మన దగ్గరే వుండిపోతాయాండి ?

డా : ఇవి మన యింట్లో పిల్లల్ని పెడతాయీరా ! కాకపోతే, నువ్వు మాతో న్యూయార్కు ఎలా వస్తావురా, వెరి కుళ్ళే !

జా : మా అయ్య లండన్ వెళ్ళాడు. నేను న్యూయార్కు వెళతాను !

[ఛాయ మేడమెట్టు దిగుతూ 'జాన్' అని పిలుస్తుంది. ఆమె రాక గమనించి, డాక్టరు నోట్లు దాచుకుంటాడు.]

డా : ఊ! స్టవర్ట్ బంగాళాకి వెళ్ళి, నేను పంపించానని చెప్ప!

జా : (మొదట అర్థం కాక, తరవాత తేరుకొని) అలాగే నండి !
వెళ్ళి, కుక్కను పట్టుకువస్తాను !

[డాక్టరు లోపలకు వెళ్ళిపోతాడు. ఛాయ, కుర్చీచెంతకు వచ్చి నిలబడుతుంది.]

ఛా : జాన్ !

జా : ఏవయ్యగారూ !

ఛా : ఈ ఉత్తరం శ్రీనివాసరావుగారి కిచ్చిరా; జాగ్రత్తగా పట్టుకువెళ్లు; ఎవరికీ చూపించకు; త్వరగారా.
(ఉత్తరం యిస్తుంది)

జా : అలాగే నయ్యగారూ ! ఎమ్మెల్లా వచ్చేస్తాను !

[కవరుమీద చిరునామా వదిలి, గబగబ ముందుకు నాలుగు అడుగులు వేస్తాడు.]

— తె ర —

పంజరం

ద్వితీయాంకం

సమయం : అదేరోజు, సాయంకాలం

స్థలం : అదే.

తెరలేచేసరికి ఛాయాదేవి లోనుంచివచ్చి పంజరంచెంత ఆగకుండా ఆ ప్రక్కనుంచే ఇవతలకు వస్తూవుంటుంది. ఎవరిరాకకోసమో నిరీక్షిస్తున్నట్లు వీధిగుమ్మంవైపు ఆత్మతగా చూస్తుంది. రెండు మూడడుగులు అటువేస్తుంది. పంజరంలోని చిలుక 'రామా, రామా !' అంటుంది. ఛాయ ఒక అడుగు ముందుకు సాగుతుంది. చిలుక మళ్ళీ 'రామా, రామా !' అంటుంది. చిలుక పలుకులు విని ఛాయ నిట్టూర్చి అటు మళ్లుతుంది.

ఛాయ : రామా ! రామా ! అని నోరారా పిలుస్తున్నావ్ ? నువ్వు ఎంత తీపిగా పిల్చినా, నీ రాముడు వినిపించుకోజేమే ! నీతాదేవిలా పాపం, ఎందుకు నీ కీ చెర ? వెళ్లిపో; హాయిగా వెళ్లిపో. ఇంతకన్న నీకు అడివే సుఖం. స్వేచ్ఛగా ఎగురుతూ, ఆనందంగా రోజులు వెళ్ళబుచ్చుదువుగాని ! (పంజరం తెరుస్తుంది; చిలుక కదలదు; మెదలదు)

ఊ! కదలవూ? అవున్నే; అక్కడైతే నీతిండి నువ్వే సంపాదించుకోవాలి; ఇక్కడైతే నీకే తాపత్రయమూ లేదు. జామిపళ్లు కోసి రోజూ నీ ముందు పెడతాడు మా జాన్! ఇంతలోనే ఎంతసుఖం మరిగిపోయేవే! చిత్రం!

[జాన్ బయటనుంచి లోపలికి వస్తాడు. ఛాయకు కొద్ది దూరంలా ఆగిపోతాడు. ఆమె అతన్ని గమనించదు.]

జా : అమ్మగారూ !

ఛా : (శిక్కిపడి) వచ్చావా? నీకోసమే ఎదురు చూస్తున్నాను. ఆయన...

జా : ఆయనకోసం ఊరంతా తిరిగేసాండి! కాళ్లరిగిపోయాయి; తలప్రాణం తోకకు వచ్చింది. ఇక్కడ కాదని అక్కడ. అక్కడ కాదని ఇక్కడ...

ఛా : అక్కడికీ ఇక్కడికీ ఎందుకురా? తిన్నగా ఆయన ఆఫీసుకి వెళ్లక!

జా : ఎకావకీ అక్కడికే వెళ్లానమ్మగారూ! వెడితే, గేటు వాడు ఎంతకీ లోపలికి పోనీయడూ. చివరికి ఓ పావలా డబ్బులు వాడి చేతిలోపడేసి మంచి చేసుకున్నాను. తీరా, లోపలకెళ్లి, భోగట్టా చేసేసరికి, “ఇక్కడ శ్రీనివాసరావనే మేనేజరు లేడు; పోపో” అని కసిరిపారేశారండి.

ఛా : లేకపోవడమేమిట్రా? పొద్దున్నే ఆయన మనింటికివస్తే!

జా : అదే నాకూ సత్తుకుందండి. రూపాయో, రెండో చేతిలో పడితే ఆఫీసులో నిజంచెప్పేసి పోదురు. కాని, డబ్బు దండుగెందుకని, ఆఫీసుపైము అయిందాకా అక్కడే

కాసుక్కుచున్నాను. ఆఫీసర్లంతా ఇళ్లకు పోతున్నారు కాని, శ్రీనివాసరావుగారు మాత్రం ఐవూ జాడా లేదు.

చా : ఏ ఆఫీసుకు వెళ్లేవో ఏమిటో ?

జా : ఆంధ్రా కెమికల్ రీసెర్చ్ కంపెనీ కదండీ; మంచివారే ! బోర్డు చదువుకొని మరీ లోపలికి వెళ్లేను. లోపల తేక పోయేసరికి మళ్ళీ యినతలకివచ్చి గేలువాడికి మరో పావలా గవ్చిప్గా అందించి, మెల్లిగా కూపీ లాగేను. శ్రీనివాసరావుగారు, హెడ్డాఫీసు మేనేజరుట. అది కాకి నాడులో వుందిట. ఇది బ్రాంచి ఆఫీసు. ఆయనీ మధ్య యీ ఊరే రాలేదు ఫో ఫో అన్నాడండి గేలువాడు. నీకేం తెలుసు గోంగూర పులుసు; పొద్దున్న మా యింటికి వచ్చారు పోరా ! అని నాలుగు చివాట్లువేసి చక్కా వచ్చాను.

చా : హెడ్డాఫీసునుంచి రాగానే బ్రాంచి ఆఫీసుకు వెళ్లకుండా మనింటికి వచ్చివుంటారు. పోనీ, ట్రావెలర్సు బంగళాకి వెళ్ళలేక పోయావా ? అక్కడ దిగేరేమో !

జా : అరెరె ! అక్కడి కెళితే యిట్టే ఒక్కరూ దొరికి పోదురూ ! అనవసరంగా క్లబ్ దగ్గర కెళ్లాను.

చా : కనిపించారా ?

జా : కనిపిస్తే ఏం లాభమండీ ! తీరా కనిపించేసరికి ఆయన అవునా, కాదా, అని చిన్న అనుమానం పట్టుకుంది, దానింటా పంటారంగానూ !

చా : ఇతేకీ ఆయన్ని కలుసుకున్నావా ? లేదా ?

జా : ఎలా కలుసుకోవడమండి ? ముందు ఆయన నవునో కాదో తేల్చుకోవాలా ? ఒక వేళ ఆయన శ్రీనివాసరావు గారే అయినా నే నెలా కలుసుకుంటాను, పదిమంది లోనూ పేకాడుతూ కూర్చుంటే ? గొప్ప డై నమాలో పడిపోయా సమ్మగారూ ! అక్కడే అలా ఒడిపేసుకు నించున్నానండి. సిమ్మెంటు ఫ్లాష్టర్ పోస్ట్రయిటకు ప్రకాశరావుగార్ని మట్టుకు యిట్టే పోల్చేశానమ్మగారూ ! ...ఆ పంచా ఆయనా...వున్నట్టుండి, గబుక్కున ప్రకాశ రావుగారు లేచి “శ్రీనివాసరావు నీ పని కుదేల్” అన్నారండి. అమ్మయ్య ! ఆయనేకదా అని ఎప్పుడయినా ఒక్కరే యివతలకు రారా అని గంటలతరబడి కూచున్నాను. పేకాటలోపడి ఎంతకీ రాడు, బ్రహ్మదేవుడు. అయ్యగారు లేస్తే కోప్పడతారని గబగబా వచ్చేశాను.

ఛా : అయితే ఆయనకి పుత్తరం యాయ లేదన్నమాట ?

జా : లేదం డమ్మగారూ !

ఛా : ఎందు కివ్వలేదు ? ఎలాగయినా ఆయన కిచ్చి రమ్మ న్నానా లేదా ?

జా : ఇమ్మన్నారండి. వీలు పడలేదు. ఒక్కరూవుంటే యిచ్చి వద్దను.

ఛా : ఒక్కరూ యివతలకు వచ్చేవరకూ వుండలేకపోయావా ? హాస్పటలులో వున్నప్పుడు నువ్వు నేనంటే ఎలా వుండే వాడవురా ? ఇక్కడికొచ్చాక అలా మారిపోయావేం ? నాకు తెలుసురా, నువ్వు నన్ను మోసగిస్తున్నావు ! (కవరు చించి నోట్లు చూసుకుంటుంది. టేబిలుమీద తెలుగు, కవరు వేరే పడివుంటాయి. నోట్లు చేతితో పట్టుకుంటుంది.)

జా : నే నేం మోసం చేశానమ్మగారూ ? తల్లి తండ్రీ అన్నీ మీరేననుకుని మిమ్మల్ని సమ్మకుని వుంటే, నాకే చీకూ చింతా వుండదనుకున్నాను. ఆ నౌకరీ వదులుకొని మా అమ్మగారితో వుంటే నాకేం భయం లేదనుకున్నాను. మీరు రమ్మసగానే మీతో వచ్చేశాను. హాస్పటల్ వున్నప్పుడు అంత సమ్మకంగా మసలినవాణ్ణి...

చా : అయితే నాదగ్గరెందుకంత భయపడుతున్నావ్ ? నాకు తెలుసురా ! నువ్వు నాదగ్గర అబద్ధాలాడుతున్నావ్. అన్నీ దాపరికాలే ! అందరూ మోసాలే !

జా : నేనే పాపం ఎరగనమ్మగారూ ! ఇందాకా అయ్యగారు చీటీ రాసి దాని ప్రకారం ఫోను చెయ్యమంటే చేశాను. నాతో ఫోనులో అంతా ఆయనే మాట్లాడేరు. అయ్యగారి మాట వినకపోతే ఎలాగ అమ్మగారూ ? ఇంటికొచ్చే సరికి ప్రకాశరావుగారు వెళ్ళిపోయారు. ఏదో సిఫారసు చెయ్యమని పదివేలిచ్చారు !

చా : ఏమని ఫోను చేశారు ? చీటీ ఏమని రాశారు ?

జా : నాకు జ్ఞాపకం లేదమ్మగారూ ! మంత్రిగారి కేదో సిఫారసు మాత్రం...

చా : పొద్దున్న నాకు రెండువేలు యిచ్చినతనికి మళ్ళీ ఆ డబ్బు యిచ్చావా ? లేదా ?

జా : అయ్యగారు నాకివ్వలేదండీ !

చా : శ్రీనివాసరావుగారు డాక్టరుగారికి ఫీజిచ్చారా ?

జా : ఇచ్చారో లేదో నేను చూడలేదమ్మగారూ !

చా : నువ్వక్కడ లేవూ ? అబద్ధమాడకు. నిజం చెప్పు.

జా : నిజమేనమ్మగారూ ! నేనక్కడలేను. మీ ముగ్గురూ మాట్లాడుకుంటుంటే లోపలకు వెళ్ళిపోయానుకదమ్మా; చెవలపిల్లులు అల్లరిచేస్తున్నాయని !

చా : నేనడిగేదొకటి, నువ్వుచెప్పేదొకటి. ఒక్కదానికూడా నువ్వు సరిగ్గా సమాధానం చెప్పడంలేదు. నువ్వా నామీద పగబట్టేవుట్రా ?

జా : నేనేం పగబట్టే నమ్మగారూ ?

చా : హూ ! ... కాలమే, నామీద పగబట్టింది; నా జీవితమే నా మీద విచ్చుకత్తులు విసిరింది; నేను నడిచే బాటమీద బాకులు పరిచింది. ఈ పరివేదన, కన్నీళ్లు, అనమానం, పరాభవం నన్ను వెంటాడడానికి నే నే నేరంచేశానని ? ఎవర్ని అన్యాయం చేశానని ? ఎందుకు నా కీళ్ళి ? (ఆసెంతో వీధివైపు నడుస్తుంది. తేబిలుమీద వున్న కవరు క్రింద పడిపోతుంది. అది ఆసె గమనించదు.)

జా : అమ్మగారూ ! అమ్మగారూ ! ఎక్కడికండ్లమ్మగారూ !

చా : నేనే వెళతాను. ఆ శ్రీనివాసరావుగారితో నేనే మాట్లాడతాను.

జా : నేనూ వస్తా నమ్మగారూ !

చా : వద్దు; నువ్వొక్కడేవుండు. అయ్యగారు లేచాక ప్లాస్టులో కాఫీవుంది; యియ్యి !

[ఆసె వెళ్ళిపోతుంది. దిగులుగా, జాన్ వీధిగుమ్మంపైతూ, మేడ మెట్లవంక చూస్తాడు. ఉన్నట్టుండి గుబుక్కున క్రిందకుమాసి కవరు తీస్తాడు; సంశయిస్తూ మేడమెట్లవైపుచూస్తూ ఉత్తిరం తెరుస్తాడు.]

జా : (ఉత్తిరం చదువుతూ, మధ్య మధ్య అటు ఇటు చూస్తువుంటాడు.)

(శ్రీ) శ్రీనివాసరావుగారికి; ఈ ఉత్తరాన్ని ఎంతో బాధ

పడుతూ రాస్తున్నాను...అన్యరాష్ట్రాలలో మీ రేదో
 వుద్యోగంలో వున్నారని నేను వినడమేకాని, ఈవేళవరకు
 మిమ్మల్ని చూసే భాగ్యం నాకు కలగలేదు. మీ
 మంచితనాన్నీ, ఉదారస్వభావాన్నీ ఆయన తరుచు.
 చెబుతూవుండేవారు...పొద్దున్న మీ మాటలనుబట్టి,
 మీరు నన్ను అపార్థం చేసుకోలేదని తెలుసుకున్నాను.
 అప్పుడు నేను పతితనుకాను. ఇప్పుడు పతితనో, కానో...
 ఒక విచిత్ర పరిస్థితిలో పడిపోయాను. నన్ను ఆయన
 విడిచిపెట్టాక, యింకొక వివాహం చేసుకుని కాలం వెళ్ళ
 బుచ్చాలని ఆశించాను. భుక్తికోసం నర్సువృత్తి
 స్వీకరించేముందు, నేను అనాథనని చెప్పకోవలసిన
 దుస్సంఘటన తటస్థించింది. అదే, నా భర్తకు నా జీవి
 తంలో నేను చేసిన అపచారం. అందర్లాగే, డాక్టరు
 సైతం నేను వితంతువుననే అనుకుంటున్నాడు. నేను
 వితంతువును కానని, నా భర్త నన్ను వదలిపెట్టారని,
 డాక్టరుకి స్పష్టంగా చెప్పాలనే అనుకుంటున్నాను.
 కాని అందుకు యితరవరకు వీలుచిక్కలేదు. మాకు
 వివాహమయేలోపున, మీ రిక్కడకువస్తే మా సంబం
 ధాలు అల్లకల్లోల మౌతాయని నా భయం. మనసు విక
 లంగావున్న నా భర్తను నేను చూడలేను; ఆయనబాధలు
 చూసి ఓర్చుకోలేను. మళ్ళీ గత స్మృతులు నన్ను కలచి
 వేస్తాయి. కనక ఆయన్నిక్కడకాక, మరెక్కడికయినా
 తీసుకువెళ్లి బాగుచేయించండి. నా కనేకవిధాల మన
 శ్శాంతిని కల్పించండి.జీవితంలో ఇంతకంటె మిమ్మల్ని అర్థం

చేది యింకొకటి వుండదు...డాక్టరుగారికి మీ రిచ్చిన
ఫీజు యిందుతో మీకు పంపిస్తున్నాను...మన్నించండి...
సెలవు. — జ్యోతి.

[జాన్ నిశ్చేష్టుడై అలాగే నిలబడిపోతాడు. డాక్టరు మేడ మెట్లు
దిగుతూ మెల్లగా వస్తాడు.]

డా : ఇంతసేపూ ఏం చేస్తున్నావురా; అప్పుడే ఆరున్నర
అయింది. లేవకపోయావా నన్ను ?

జా : [కొంచెం చలించి సర్దుకుంటాడు. తన చేతిలోని ఉత్తరం డాక్టరు
చూడజేయమని భయపడతాడు. దాచుకుందుకు వీలుపడదు.] నిద్ర
పోతున్నవాళ్ళని లేపకూడదని మా అయ్య చెప్పాడండి !

డా : ఏడిశాడు !...నన్ను చూసి ఎందుకలా బెదుగుతావ్ ?

జా : కోప్పడుతున్నారు గదండి !

డా : కోపంలేదు తాపంలేదు ! అలా 'డి'లా పడిపోయావేం ?
ఒంట్లో కులాసాగా లేదా ?

జా : ఇండాకట్టుంచీ, అదోలా వుందండి !

డా : అదోలా వుండడమేమిటా నీ మొహం ! (అతన్ని తేలి
పారచూసి) చేతిలో అదేమిటా ? ఉత్తరమా ?

జా : ఊ !

డా : డబ్బుపంపించమని మీ అమ్మ ఉత్తరం రాసిందట్రా ?

జా : అవునండి.

డా : అలాచెప్ప ! పంపుదువుగాని; ఏదీ చదువు !

జా : (శవ్వతూ) మీరు వినకూడదు; ఇది వేరే విషయం !

డా : ఎందుకు వినకూడదు ? మీ అమ్మ నీ కెసరినైనా
అమ్మాయినిచూసి ముడిపెడతా నంట్లోందా ?

జా : మరేనండి ! అదే దానితో వచ్చిన చిక్కు !

డా : ఏం ? నీ కాపిల్ల నచ్చలే దేమిటా ?

జా : నల్లగా చీంబోతులా వుంటుందండి. ఉత్తి పల్లెటూరి మొద్దు. పట్నంవస్తే దానికంతా చిత్రమే. దాన్ని చేసుకోమని మా అమ్మ నన్నూరికే రొఖాయిస్తోంది.

డా : ఒద్దు ఒద్దులే ఇష్టంలేని పిల్లని ఎందుకు నీకు కట్ట బెడతా నంటోంది, మీ అమ్మ ?

జా : ఆ పిల్ల, దాని తమ్ముడి కూతురు కదండీ !.....నా మనసు ఎవళ్ళమీదుందో తెలుసుకోకుండా...

డా : తన మేనగోడల్ని చేసుకోమని, బలవంతం చేస్తోందన్న మాట ! ఆనక మీకూ మీకూ మనసు కలియకపోతే ! బ్లడ్ ఫోన్ ; బ్లడ్ మేరేజన్ ! ఆ పిల్లను చేసుకోనని, యిప్పుడే మీ అమ్మకు వుత్తరం రాయి. కాగితం కలం వుచ్చుకో. సమాధానం చెబుతాను; ఏదీ ఆ లెటరు !

జా : ఇది మా అమ్మ దగ్గర్నుంచి కాదండీ !

డా : మరి !...అలా సిగ్గుపడతా వెందుకురా ! నీమనసిం కెవరి మీదో వుందన్నావ్ !...ఆ అమ్మాయి తా లెటరు రాసిందా ?

జా : అవునండి. ట్రెయినింగు చదువుతోంది. “చదువుకున్న పిల్ల, నామాట వినదూ; మేరీని చేసుకోవద్దంటోంది” మా అమ్మ !

డా : ఆమాట చెబితే నీకీపాటికి చర్చిలో పెళ్ళి చేసేద్దును ! చెప్పేవుకావేం ! జాన్ - మేరీ ! హేవీ కపుల్ ! ఏమని రాసిందిరా, నీ మేరీ ?

జా : ఏమిటేమిటా రాస్తుంది ! అవన్నీ నా నోటితో ఎలా చెప్పగలను ! ఎంతచెప్పినా, మా అమ్మ ఎలాగా ఒప్పుకోదు !

డా : నువ్వు ఆ పిల్లను లావ్ చేస్తే మీ అమ్మ ఒప్పుకోక పోవడమేమిటి ? నా సైన్స్ ! ఆ వుత్తరం యిలాతే ! మేరీని వెంటనే రమ్మని వుత్తరంరాని మీ యిద్దరికి మేరేజి చేసేస్తాను. (ఉత్తరం తీసుకుందుకు చేతులాడిస్తాడు.)

జా : (రెండడుగులు వెనక్కివేసి) ఎందుకు లెండయ్యగారూ ! (అంటూ ఉత్తరం నోట్లో వుక్కుకుంటాడు)

డా : (నవ్వుతూ) అరే ! తా లెటరు చక్కగా గ్రేము కట్టించుకొని యింట్లో దాచుకోవాలిరా ! మేరేజ్ అయ్యాక మేరీ చూస్తే ఎంత సంతోషిస్తుంది ! పూర్ ఫెలో ! లోపల కెళ్ళి కాస్త కాఫీ పట్టుకురా ! (జాన్ వెళ్తుంటాడు) చేతులు శుభ్రంగా కడుక్కో !

జా : (ఓ క్షణం పోయాక కాఫీతో ప్రవేశం) క్రోటన్సుకి నీళ్ళు పోసి వస్తాను. (కాఫీ పెట్టి వెళ్ళిపోతాడు)

డా : (కాఫీ త్రాగుతూ) జాన్... నాకోసం ఎవరయినా వచ్చేరా ?

జా : లేదు. ఎవరు రావాలి ?

డా : శ్రీనివాసరావుగారు. మేనేజరైవుండి టైమ్ కీపర్ చెయ్యకపోతే ఎలా ? ఆయనొస్తే కూర్చోమను ! (లోపలకు వెళ్తూ) ఛాయా ! ఛాయా !

జా : అమ్మగారు యింట్లోలేరు.

డా : ఎక్కడికి వెళ్ళారు ?

జా : తెలీదు !

డా : నీతో చెప్పలేదా ?

జా : లేదు.

డా : ఎంతసేపయింది ?

జా : ఇప్పుడిప్పుడే !

డా : మాపింగుకి వెళ్ళివుంటుంది !

జా : అంతేనండి ! డబ్బుకూడా తీసుకు వెళ్ళారు.

డా : ఇక నేం ? రెండు వేలిచ్చాను. చేతిలోవున్న డబ్బు కాస్తా తగలేసేవరకు నిద్రపట్టదు ఆడనాళ్ళకి !

[తుఫానులాగ పిచ్చివాడు ప్రవేశిస్తాడు]

పిచ్చివాడు : (డాక్టరు ఎదురుగా నిల్చుని) నా ఉత్తరా లెందుకురా చదువుతారు ? డిస్మిస్ చేస్తా ! వెధవడిపార్టు మెంటూ మీరూ ! [దృష్టాగా కుర్చీలో కూర్చుని] రోజుకో మనియూర్డ్డు పట్టుకురావోయ్ పోస్టుమాన్ ! సంతకంచేసి పుచ్చుకుంటాను !

జా : [తెల్లబోతూ, భయంగా] ఈయనెవరండీ, డిస్మిస్ చేస్తానంటూ చడిచప్పుడూ లేకుండా కుర్చీలో కూచుని తకాయిస్తున్నాడు !

డా : [పిచ్చివాణ్ణి చూసి, నవ్వుతూ] ఏమిటి మన కథ, మైడియర్ డ్యూకాఫ్ ఎడిస్టరో !

పి : ఛాంబర్లెన్ అంబరిల్లా, లాయిడ్ జార్జి బాల్ హెడ్, చర్చిల్ సిగర్ !

డా : అవన్నీ బొటాఫ్ డేట్ ! మాట్లాడక కూచో.

పి : నా క్లాసులో, ఆ గుంటలచేత ఎందుకలా అల్లరి చేయిస్తారు; కో లెక్చరర్లయివుండి ! బుల్ డాగ్ ఫేసెస్ ! లాబీవర్గాల్లో గుసగుసలు !

డా : టర్కిష్ మాలిష్ చేయిద్దాంలే; కొంచెం శాంతించు.

పి : నోటీసు లంటించకూడదని, నా గోడమీద బోర్డుండా లేదా ? చదువుకుని కూడా, ఎందుకు రాసేవు ఆ రాతలు ? ఎవరు నువ్వు ?

డా : దడిగాడు వాససిరా.

పి : వాససిరా; సిరా వాస ! కురిపించి అక్షరాల విత్తులు జల్లి...

డా : అలాగేలే ! అలాగే !

జా : అయ్యగారి పని మహా జోరుగావుంది !

[ప్రవేశం : శ్రీనివాసరావు]

శ్రీ : నమస్తే డాక్టర్ సాబ్ !

డా : నమస్తే, నమస్తే... ఏమి టీయన...

శ్రీ : మీ పేపెంటు !

డా : (నవ్వుతూ) మీ కజిన్ అన్నారే, ఇతనేకదూ ?

పి : నో ఇన్ప్రెడక్షన్; యూ జెస్టు ఫాలో ది లెక్చర్.

శ్రీ : అవును; ఇతనే మా కజిన్ ! ఆలస్యమైంది; క్షమించాలి !

డా : మీవాడొక్కడే తుఫానులా నచ్చేసరికి, మా జాన్ ట్రెంబులయ్యాడు ! అలాగ మా మీదికి ఒక్కణ్ణే వదిలి పెట్టడం...

శ్రీ : మన్నించాలి. ఇద్దరం కలిసేనచ్చాం... కాని, పప్పులో వెయ్యిరూపాయలు పెట్టుకుని... రోడ్డుమీద రిక్వాడిగి

మీ గేటుదాకా వచ్చేసరికి, ఫీజుమాట జ్ఞాపకం వచ్చింది.
జేబుచూసుకుంటే పర్పు కనిపించదాయె !

డా : అరే, ఇంకలోనే ఏమైపోయిందండీ, మీ పర్పు ?

(శ్రీ : అదే ఆశ్చర్యం ! ఎలక్ట్రిక్ సాక్ తగిలినట్లు మొహం
జుమాలుమంది; అక్కడే నిలబడిపోయాను. వీడి ధర్మమా
అని ఇక్కడ దూరేడు. లేకపోతే పర్పుచూటకేం, వీడి
కోసం ఊరంతా గాలించవలసి వచ్చేది !

డా : కొంపతీసి మీ జేబెవరై నా కత్తిరించారేమో ?

(శ్రీ : కత్తిరిస్తే కత్తిరించినట్టు అప్పుడే తెలిసిపోనుకదూ !

డా : అదే వాళ్ళ స్కిల్ ! మనకి తెలియకుండానే కత్తిరిస్తారు.

(శ్రీ : జేబులన్నీ మామూలుగానే వున్నాయి !

డా : అన్నీ మామూలుగా వుండగానే పోతాయిలెండి.
అదే వాళ్ళ నేర్పు.

(శ్రీ : ఆవళంగా రిక్నావాడి దగ్గరకి పరుగెత్తాను. అప్పుడే
పెళ్ళిపోతున్నాడు. “ ఏయ్ రిక్నా ఆపు ” అన్నాను.

పి : హిట్లరూ, నెపోలియనూ అన్నదమ్ములే. నిన్ననే ఇద్దరూ
కలుసుకొని సంధికుదరక బట్టలు చింపుకొని సిరాబుడ్లతో
కొట్టుకున్నారుట.

డా : రిక్నావాడు పర్పు కొట్టేశాడా ?

(శ్రీ : లేదు లెండి. పాపం ! పర్పు రిక్నాలోనే వుండి
పోయింది, వాడసలు చూడలేదు.

డా : ఓసారి ఏమైందంటే...సమ్మరు క్యాంప్ కని, మస్సోరి
బయలుదేరాను. ఫస్టుక్లాస్ బెర్తు రిజర్వ్ చేయించుకున్నాను.

కంపార్టుమెంటులోకి ఎంటరయ్యాను. సీటుమీద కూర్చున్నాను. కోటుజేబు తడుముకుచూస్తే పర్సు కనిపించదు.

శ్రీ : కంపార్టుమెంటులోకి ఎంటరవుతున్నప్పుడు ఎవరైనా కొట్టేశారేమో ?

డా : లేదండి. నా వెనక ఎవరూలేరు. రిప్రమ్మెంటు రూములోంచి సరాసరి కంపార్టుమెంటులోకి వచ్చేశాను.

శ్రీ : అయితే రిప్రమ్మెంటు రూములో పోయివుంటుంది !

డా : కంపార్టుమెంటులో ఎక్కుతున్నప్పుడు చూసుకున్నాను.

శ్రీ : పర్సుందా ?

డా : ఉంది !

శ్రీ : మీముందెవడో నిలబడి మస్కా కొట్టేడు.

డా : నాముందు ఎవరూ లేరండీ !

శ్రీ : కూర్చునేటపుడు క్రిందపడుంటుంది.

డా : కంపార్టుమెంటంతా వెతికానుకదండీ !...పర్సు కనిపిస్తేనా !

శ్రీ : మీ పర్సు చాలా చిత్రంగా పోయిందే ! స్టేజర్ ట్రిప్ కేన్సిలు చేసుకున్నారా.

డా : చెక్ బుక్ పెట్టెలో వుందిలెండి.

శ్రీ : పర్సులో ఎంటుంది ?

డా : ఓ టు థాజండ్ !

శ్రీ : అబ్బా ! పెద్ద ఎమాంపె !

డా : ప్లీ ! నథింగ్ !

శ్రీ : పోయినప్పుడు అలాగే అనుకోవాలిలెండి మరి.

డా : పర్సుపోయినందుకు విచారం లేదుకానండీ, పౌరుషం పట్టుకుంది. పోనుపోను ఆ పౌరుషమూ పోయి వాడి నేక్ ఎంతటిదో అనే ఆశ్చర్యం, వాడు కనిపిస్తే ఆ డబ్బు వాడి కే ప్రెజెంటు చేయాలనే ఐడియా కలిగేయి. చివరకి ప్రెజెంటు చేసే అవకాశమే కలగలేదు !

(శ్రీ) : వాడుకనిపిస్తే మీరు ప్రెజెంటు చేద్దురన్నమాట.

డా : ఎందుకేనా మంచిదని పంట్లాంజేబు తడుము కున్నాను. ఇంతాచేస్తే నాపర్సు నా జేబులోనే వుంది !

(శ్రీ) : అబ్బ ' నిజంగా మీరు పర్సుపోయినట్టే చెప్పేరండీ !

పి : (గబుక్కున డాక్టరు చెంతకువచ్చి) రంగమ్మ దావా ఏమయింది ?

డా : గెలిచాం ! మరి అపీలులేదు ! కూర్చో !

(శ్రీ) : చూశారాండి, మావాడి ధోరణి ?

డా : మీతో మాటాడుతూనే అతని ధోరణి కనిబెడుతున్నాను. మతిచెడి రెండేళ్ళయిందన్నారు కాదూ ? ఎన్నాళ్ళయింది, హాస్పటల్ నుంచి వచ్చి ?

(శ్రీ) : మొన్ననే ! ఏడాదికిపైగా హాస్పటల్ లో వున్నాడు. బోలెడు డబ్బు ఖర్చయింది డాక్టరుగారూ !

పి : అరేరే ! నా మగ్గులో పాలు తాగేస్తున్నాడు. ఒరే వార్డరూ ! బాబ్బాబు, ఎత్తుకుపోకురా ! ఆకలేస్తోందిరా; చచ్చి నీ కడుపున పుడతాను... డైనింగ్ హాల్, టేబిల్ మీల్సు ! [తింటున్నట్లు అభినయిస్తూ] ఈ నాయనమ్మ కబుర్లు నా దగ్గర చెప్పకు ! సైన్సు పెరుగుతూవుంటే పాయిట్రీ చచ్చిపోతుందీ ?

(శ్రీ): నీడికోసం ఎంతడబ్బు పోశామో లెక్కలేదు. పిచ్చి లేనపుడు పుస్తకాలు; పిచ్చి కుదరడానికి కరెంటు ట్రీట్ మెంట్లు! ఇల్లు గుల్లయిపోయింది. ఎప్పటికైనా, నయమౌతుందా డాక్టరుగారూ?

పి: ఎప్పటివరకో ఎందుకు? రెండు మూడు నెలల్లో నయం చేసి ఇంటికి పంపిస్తాను.

(శ్రీ): థాంక్యూ! ఏదో మీ దయవల్ల నాడికా వెర్రి కుదిరితే...

డా: నా తలకు రోకలి చుడతారుకాబోలు!

(శ్రీ): ధర్మమా? ఎంతమాట, ఎంతమాట! కాసులు దిగ దుడుస్తాం!

డా: నా దంతా న్యూ థియరీ; సైకలాజికల్ ట్రీట్ మెంట్! ఫ్రాయిడ్, జింగ్, ఆడ్లర్ అనేకులున్నా తస్మాకు తస్మా వాళ్ళని ఫాలో కాకూడదు. నా థియరీలో ప్రకృతి, మాన వుణ్ణి పరికరిస్తుంది; రోగికి చికిత్స చేస్తుంది!

(శ్రీ): ఏ చికిత్సయినా, నయమౌతే చాలు!

డా: సైకాలజీని, సైన్సుని, నేచర్ ని తెలుసుకున్నాడు, ఏ చిక్కులేదు. చక్కని వాతావరణాన్ని పేమెంట్ కి కల్పిస్తే క్యూర్ కాక ఏమౌతుంది?

(శ్రీ): వెయ్యి రూపాయలే పట్టుకొచ్చాను ఫీజు.
(ఫీజు యిచ్చి లెక్కబెట్టుకోవన్నట్లు చూస్తాడు)

డా: లెక్కబెట్టుకోవడం మెందుకులెండి!

(శ్రీ): మళ్లీ నాలుగయిదు రోజుల్లో తతిమ్మాలెక్క దాఖలు చేస్తాను!

డా : అంత జరూర్ లేదులెండి ! కొందరు డాక్టర్లు ముద్దు ముద్దకీ బిస్కెల్లా ! మనం అలాకాదు !

పి : (తెలిపోవతీసి తలక్రిందుగా పట్టుకుని) హలో !

జా : అన్నన్నా...ఫోను, పాడుచేస్తున్నారు సార్ !

(శ్రీ) : ఒరేయ్; ఇలావస్తావా; తన్నమంటావా ?

డా : పేషెంటునలా బెదరకొట్టకండి ! హలో ! హలో !

పి : (డాక్టరు దగ్గరకువస్తూ) హలోకాదు, హలో! ఎన్ని ఎస్సేలు డిక్టేటుచేస్తే ఏం లాభం? జీరో, డబుల్ జీరో! పొండి, నెథవ ట్యూవన్లూ మీరూను !

డా : పేషెంటుని గురించి కొన్ని ప్రశ్నలు లడుగుతాను. చెప్పండి ! లుసనీ లేనప్పుడు అతనెలా వుండేవాడు !

(శ్రీ) : నార్మల్ గా వుండేవాడు !

డా : అహా ! అదికాదు ! అతని లైక్స్ అండ్ డిస్ లైక్స్ ?

(శ్రీ) : చాలా చిక్కుప్రశ్న వేశారే ! స్టూడెంటు డేస్ నుంచి జ్ఞాపకం చేసుకుని చెప్పమంటారా ?

డా : మీకు తోచినట్టు చెప్పండి. వాటిని నేనో ఆర్డర్లో అమర్చుకుంటాను !

(శ్రీ) : ఆహారంనుంచి ప్రారంభించమంటారా, విహారంనుంచి రమ్మంటారా ?

డా : ఎన్నుంచి నరుక్కునచ్చినా ఫరవాలేదు ! ముందు అతని అభిమానవిషయాలు చెప్పండి !

(శ్రీ) : చిన్నప్పుడు పల్లెటూళ్ళో వున్నప్పుడు, ఎప్పుడూ చెట్ల మీదనే కావరం ! తోటల్లో తిరగడమంటే, పడిచచ్చి పోయేవాడు; ఇసుక తిన్నెలమీద కూచుని, మొగలి

పెండెలనంక, ఏటిసీళ్ళనంక, ఏటింతెలనంక చూస్తూ ఏమి పీమిటో అనేవాడు. మా వాడికి తేగలన్నా, మామిడి పళ్ళన్నా, పూతరేకులన్నా, పాలముంజలన్నా చాలా ఇష్టం. లేతకొబ్బరిసీళ్ళు వాడి స్పెషాల్టీ!

డా : డైట్ కేముంది? ఏదో డైటు ఎలాగూ ఇద్దాం! మిగతావి చెప్పండి; మిగతావి !

(శ్రీ) : అతని సరదాలా ?

డా : అవును.

(శ్రీ) : జట్కావాడికి పావలా అద్దెకు బదులు, రూపాయి యిచ్చి చిల్లర పుచ్చుకోకపోవడం; మెయిలుకి అయిదు నిమిషాలు పైముందనగా, అడుతూ బుడుతూ తిని, ఆడుతూ పాడుతూ వెళ్లి, ఇతన్ని చూసి అది ఆగకపోతే, టాక్సీ చేయించుకుని ఊరికి వెళ్లేడం...

డా : దర్జా ! దర్జామీద పద్దు !

(శ్రీ) : నాటకాలంటే సరదా; కవిత్వంపై చెవి రోసు కుం...

డా : ఇక చెప్పనక్కర్లేదు ! కవిత్వం వైన్ కన్నా నిమా ! క్లూ దొరికిపోయింది !...ఊ...అతని డిస్ లైక్స్ ?

(శ్రీ) : ఎక్కాలు, లెక్కలు, జమలు, బ్రాటోవర్లు, జనన మరణ రిజిస్ట్రారు ఆఫీసు, ఇస్త్రి చెయ్యని బట్టలు, సాక్షి సంతకాలు, ఎలక్షను ఉపన్యాసాలు, ఏవో ఇలాంటివి...

పి : [లేచి ఇటు ఇటు తచ్చాడుతూ] బంతులు; పూలబంతులు ! గోరునంక; నెలనంక; జాబిల్లిలో జింక ! [పద్యం] మాసిన చీర కట్టుకుని మానముతోడ నిరస్తభూషయై...

డా : (తానూ పద్యం అందుకుని) తల వాసెనకట్టుకట్టి నిడు వాలిక గస్తురి పట్టు వెట్టి...

పి : (డాక్టరు కెదురుగవచ్చి) సత్యభామకు, మనమీద కోపం వచ్చిందిరా !

డా : పారిజాత పుష్పం యివ్వలేదనా ?

పి : భాగోతంలో, వేషం యివ్వలేదని!... ఏమిటా బుష్కోటు? దాన్నిండా ఎందుకా బొమ్మలు ? అది తొడుక్కుని క్లాసు కెలా నచ్చావోయ్, బడ్డూ ? యూ, మిస్టర్ వెంకటపతీ! ఏమిటా చూపులు, ఆడవాళ్ల బెంచీలకేసి!... సిట్ డౌన్!... డౌన్లో, స్లోగా పోనీవోయ్ !

డా : ఆయన కెలా మతి చలించిందన్నారు ?

(శ్రీ) : పొద్దున్న చెప్పానుగా ! నిష్కారణంగా భార్యను అనుమానించేడు !

డా : సరిసరి; జ్ఞాపకం వచ్చింది ! భార్యను పుట్టింటికి పంపిన ఎన్నాళ్ళకీ ధోరణి ?

పి : లేళ్లు జ్ఞాపకం, సెలయేళ్లు జ్ఞాపకం; కారు మొయిళ్లు జ్ఞాపకం, కాటుక కన్నులు జ్ఞాపకం ! అన్నిటికన్న నీ చూపులే, పలుకులే, చిరునవ్వులే జ్ఞాపకం !

డా : ఇవన్నీ అతని కెప్పుడు జ్ఞాపకమొచ్చాయి ?

(శ్రీ) : మరి రెండు నెలలకి !

డా : ఆ రెండు నెలలూ, కాలేజీకి వెళ్లాడా ?

(శ్రీ) : ఆఁ ! వెళ్లేవాడు !

డా : పాఠాలు చెప్పేవాడా ?

(శ్రీ) : చెప్పేవాడు; కాని పరధ్యానంగా వుండేవాడు. క్లాసుకి రాగానే, ఎటెండెన్సు తీసుకోవడం అతనికి అలవాటు... ఒకనాడు అటెండెన్సు రిజిస్టరు పట్టుకున్నాడు; తెరిచాడు... అతనిన్నేళ్లూ కా లేజిలో పాయిట్రీ చెప్పేవాడు. కాని, ఆ ఏడు అతనికి నాన్ డిజైన్లు పారేశారు.

డా : హెడ్ ఆఫ్ ది డిపార్టుమెంటు ఇతనేకదూ; ఆ పాయిట్రీ ఏదో తనే వేసుకోకపోయినాడా?

పి : హెడ్డూ లేదు, టెయిలూ లేదు ! నరుడికన్న నారాయణుడికన్న వానరుడు నయం ! కుక్కపిల్లా అగ్గిపుల్లా సబ్బు బిల్లా అన్నీ కవితావస్తువులేనోయ్ !

డా : ఊహ... క్లాసుకి రాగానే, మీవాడికి అటెండెన్సు తీసుకోడం అలవాటు, ఆ వేళ అలవాటు ప్రకారం...

(శ్రీ) : రిజిస్టరు పట్టుకున్నాడు. దాన్ని తెరిచి స్టూడెంటు నేమ్సుకి బదులు, గడ గడ పాయిట్రీ చదివి, చేతులెగరేస్తూ, అర్థాలు చెబుతూ, పాడడం మొదలు పెట్టాడు ! “మాస్టారూ ! అది టెక్స్ట్ కాదండోయ్, అటెండెన్సు రిజిస్టరుని స్టూడెంటు కేకలు పెట్టేరు !

డా : అప్పడైనా సర్దుకున్నాడా ?

(శ్రీ) : అబ్బే ! గబుక్కున క్లాసులోంచి నరండాలోకి వెళ్ళి, కామన్ రూమ్ దాటి పక్కనేవున్న బెల్ డగ్గరకెళ్ళి, లాంగ్ బెల్ కొట్టేశాడు !

డా : చంపేశాడు !

(శ్రీ) : “ఇవాళ హాలీడే, హాలీడే ! నా వుట్టినరోజు ! భోగిపళ్ళు భోగిపళ్ళంటూ” అరుపులు ప్రారంభించాడు !

ద్వి తీ యాం కం

డా : ఆవేశందరికీ హాలీడే డిక్లేర్ చేశాడన్నమాట!

(శ్రీ) : ఆ! ఆవేశనుంచీ అతనికి ప్రతిరోజూ హాలీడేయే!
అన్నంతినేవాడుకాదు; స్నానం చెయ్యమంటే కస్నోమని
తాచుపాములా బుసలు కొట్టేవాడు. కనిపించిన వాణ్ణిల్లా
తిట్టేవాడు. “నే నెవర్ననుకున్నారా, ఆటోగ్రాఫ్ లిస్తాను
రండి” అంటూ వురిమి చూసేవాడు...బిక్కోక్కపుడు
కళ్ళనీళ్ళు పెట్టుకునేవాడు.

డా : ఆటోగ్రాఫ్ లిస్తాననేవాడా? ఐ, సీ!...అదీ ఒక
కాంప్లెక్స్!

(శ్రీ) : ఏం కాంప్లెక్స్ ఏంపాడో! ఏణ్ణి తలుచుకుంటే, నాకు
మాత్రం గుండె బేజారైపోతోంది. ఏదో నిక్షేపంలా
యింత తిని తిరక్క, ఇదేం కాంప్లెక్స్ అండి డాక్టరుగారూ!

డా : మీరేం గాభరా పడకండి! ఈ ఏజ్ వుందే, దీని
తల్లి కడుపుమాడ...దీని నేచరే అంత! అన్నీ కాంప్లె
క్సులే! అందరికీ ఏదోఒక కాంప్లెక్స్! పాలిటిషియనూ,
పాడుట్, సైన్సిస్టా, మిలియనేరూ అందరికీ ఈ ఏజ్
అంటే జడుపు పట్టుకుంది!

(శ్రీ) : వాళ్ళల్లో ఎవడూకాదు మనవాడు! ఇతని కెందుకంట
లేనిపోని జడుపు?

డా : అహ! అలా అనకండి. వాళ్ళల్లో అంతో ఇంతో పిన
రంతైనా చేరకపోడు మీవాడు...అదే; అతన్ని ప్రోవోక్
చేసి సైకాలజీ కాస్త స్టడీచేస్తా నుండండి!

(శ్రీ) : ఏంచేస్తారోమరి! మా వాడికి నయమైతే చాలు!

డా : మీ వాడికేను : డిఫికల్టీయే శ్రీనివాసరావుగారూ !
 ఏమంటారా, అతని దొక కాంప్లెక్సు కాదు; ఓ లోకం
 కాదు. సరే, కేసు స్టడీ చేసి ట్రీట్ మెంటు ప్రారంభిద్దాం !

శ్రీ : ఎప్పట్నుంచి ప్రారంభిస్తారు డాక్టరుగారూ ?

డా : రేపట్నుంచి. అందాకా అబ్జర్వేషన్ లో పెడదాం.

శ్రీ : డబ్బుకి నెసకచూడకండి.

డా : నే ననవలసిన మాట మీ రంటున్నారు !

శ్రీ : నయనైతే చాలు. డబ్బుకేముంది, దిక్కుమాలిన
 డబ్బు !

డా : అది నా కొదిలిపెట్టండి. పేమెంటుని నా బ్రదరనుకుని
 ట్రీటు చేసి కులాసాగా యింటికి పంపిస్తాను.

శ్రీ : ఎన్నాళ్ళు పడుతుంది డాక్టరుగారూ !

జా : రెండు మూడు నెలలు; ఆ తరవాత హాయిగా మీవాడు
 కాలేజీకి వెళ్ళి పాఠాలు చెప్పకోవచ్చును !

శ్రీ : థాంక్యూ ! ఇంపేమెంటుగా చేర్చుకుంటే ఎంతవుతుం
 దంటారు ?

డా : అలాగే చేర్చుకుందును కాని, యింకా హాస్పిటల్
 కన్స్ట్రక్ట్డ్ స్లానులోనే వుండిపోయింది. సైట్ ఎక్కడ
 తీసుకుందామా అని ఆలోచిస్తున్నాను. సీకి కొంచెం
 దగ్గరగా కడదామంటే, సైటు ఖరీదు బోలెడవుతుంది.
 ఇదేమిటండీ ఈ ఊరివాళ్ళు; కొనేవాడున్నాడుకదా అని
 అంతలేసి ధరలా అడుగుతారు ! గజం పాతిక రూపా
 యలా ! వీళ్ళదుంప తెగ !

(శ్రీ): అయితే మావాడు బేట్ పేషెంటుగానే వుండాలన్న మాట! మరేంలేదుకాని, నిత్యం మీ కళ్ళముందుంటే, త్వరగా క్యూరేతుందని నా ఆశ.

డా: అలాంటిబ్బందేమీ లేదండి. పేషెంటు ఎక్కడున్నా, ఒకలాగే ట్రీటుచేస్తాం డాక్టర్లం!

(శ్రీ): ఈసంగతి యిందాకా తెలిస్తే, మా కంపెనీ డైరెక్టరు మదన్ లాల్ నుడిగి ఈసరికి బంగళా తాళాలు పుచ్చుకుందును. అతని బంగళా బీచిరోడ్డులో వుంది. చాలా స్పేషల్ గా వుంటుంది కూడాను. ఈ మెయిల్ లోనే కలకత్తా ప్రయాణం పెట్టుకున్నాడు. మెయిలు వెళ్ళిపోతుందో ఏమిటో!

డా: (ఊహించి) ఇంకా పావుగంట పైము వుంది. సెవెన్ ఫిఫ్టీన్ కి డిపార్చర్! దగ్గరే కదూ ప్రేషను. ఇట్టే వెళ్ళి తాళాలు పుచ్చుకుని చక్కా రావచ్చును!

పి: (టిక్కెట్టు కలెక్షనువలె గద్దెనూ, డాక్టరుచెంతకువచ్చి) టిక్కెట్టు! ఏయ్ టిక్కెట్టు!...నా టిక్కెట్టు వాడిదగ్గర వుండి పోయిందిసార్! (అంటూ కుప్పిలో కూర్చుంటాడు.)

(శ్రీ): (వెళ్తూ, అతని సంగతేమిటన్నట్లు చూస్తూ) మావాడు...

డా: మీవాడి టిక్కెట్టు సంగతి నేను చూసుకుంటాను కదూ! ఫరవాలేదు; త్వరగా వెళ్ళిరండి!...వాట్ ప్రాఫె సర్!

పి: (తన ఫోకజిలో) పళ్ళు! దానిమ్మపళ్ళు! దబ్బపండు ఛాయలే! నిగనిగలాడుతూ, ఎన్ని నేరేడుపళ్ళో! టప టప నీళ్లలో జారిపడుతున్నాయి, పండుటాకులు! పాల పిట్టలు; పావురాలజంట! నీడలు పరుచుకుని గూళ్లకు

నెళుతున్నాయ్. లేళ్లు, సెలవ్వు! జ్యోతులు, జ్యోతుల్లాంటి కళ్ళు!

[శ్రీనివాసరావు వెడుతూవుంటే. ప్రవేశం : ఛాయ; ఇరువురూ ఒకరినొకరు చూసుకుంటారు. శ్రీనివాసరావు రెండడుగులు వెనక్కి తగ్గుతాడు; ఛాయ గబగబ ముందుకు తొలగిపోతుంది. పిచ్చివాణ్ణి చూసి కళ్ళవళ్ళ పడుతుంది. భయంభయం గా అతనివంక చూస్తుంది. బాధతో లోపలకు వెళ్ళిపోతుంది. శ్రీనివాసరావు, ఆమె కళ్ళవళ్ళ పాటునుచూసి నిట్టూర్చి బయటకు వెడతాడు. పేషెంటుని చూస్తూ, డాక్టరు యిదేమీ గమనించడు.]

డా : ఏమిటి ప్రొఫెసరుగారూ! ఇది కవితాగోష్ఠి కాదండోయ్; మెంటల్ హాస్పిటల్ !

పి : ప్రొఫెసర్ కోడిరామ్మూర్తి చేప కడుపుకోసి, ఉంగరం దువ్వంతుడికి ఇవ్వకపోతే, కాళిదాసు శకుంతల నూయ్ నైడు కమిట్ చేసుకునేది!

డా : నువ్వు పోస్టుమార్టమ్ చేసేవాడివి!... ఆట్టే విసిగించక కూచో! సర్క్యస్ ఫీట్లూ, కవిత్వం కలిపేస్తూంటే నే నెలా చచ్చేది!

పి : కళ్ళితో కాస్తా విరహగురుణా...

జా : ఇదేమిటండోయ్, తద్దినంమంత్రాలు చదువుతున్నారు?

డా : అచ్చాణ్ణీలాంటి పేషెంటురా! ఎన్ని జన్మలెత్తినా ఇలాంటివాడు దొరకడం మహాకష్టం!

జా : అసలు ఆయనకి నయమాతుందంటారా అయ్యగారూ!

డా : నయమో గియమో; మనకెందుకు? వాడిలోకం వేరు; మన లోకం వేరు! శ్రీనివాసరావు, డర్టీ ఫెలో! ఇప్పుడే వస్తానని యీ క్రేక్ ని మన కప్పగించిపోయాడు. ఆ దత్తా

(తేయుడు చెప్పినట్టు, వీణ్ణి. మన ఛెయిర్ కి తక్షకుడిలా చుట్టుకున్నాడు. వాడు రాగానే వీణ్ణి పేకాఫ్!... ఇదిగో, యీ వెయ్యి సరిగ్గా వున్నాయో, లేదో లెక్క పెట్టు. (నోట్లు యివ్వబోతాడు' జాన్ పుచ్చుకుందుకు సంక యిస్తాడు.)

జా : బజార్నుంచి అమ్మగా రొచ్చారండి! ఏం కొన్నారో చూసాస్తాను!

డా : అమ్మగా రొచ్చారా?

జా : ఇందాక నే నచ్చారండి! లోపలున్నారు!

డా : అరెరె! చెప్పేవుకావేం? ... ఛాయా! ఛాయా! మోస్టు లవ్లీ బర్డ్! ఈ ఫ్లారెన్స్ నైటింగేల్ కి పేడలన్నా పేషెంట్లన్నా పిటీ!... వీణ్ణి, కొంచెం కంట్రోల్ చేస్తూండరా! ఇప్పుడే వస్తాను! (లోపలకు వెళ్ళబోతాడు)

పి : మళ్ళీ వార్డర్నందుకు పిలుస్తారా బాబూ! కొడతాడు కాబోలు! (పిధివైపు పొరబోబోతాడు)

జా : పారిపోతున్నారు, బాబూ! పారిపోతున్నారు.

డా : (వెనక్కి తిరిగిచూసి, పిచ్చివాడికి అడ్డంతగిలి) యూ, మిస్టర్! వెనక్కిపద! ఎక్కడికి వెడుతున్నావ్?

పి : (తిగివచ్చి) అంతా వెళ్ళిపోవలసిన వాళ్ళమే!

డా : నువ్వు వెళ్ళిపోదువుగాని! కాసేపు కూచో!

పి : ఉండు, ఉండు!...నువ్వయినా, చెప్పరా, లక్ష్మణా! సీతమ్మతల్లీ! నువ్వయినా చెప్పవే!...ఎవరబ్బసామ్మాని కులుకుతూవున్నావు, రామచంద్రా! (పాడుతూ పడ్డాసనం వేసి కుర్చీలో కూర్చుంటాడు)

డా : (ఆ పాటను తానూ అందుకుని) సేతమ్మకూ చేయిస్తీ,
చింతాకూ పతాకమూ, రామచంద్రా !

పి : దా ! దా ! నువ్వయినా కూచోరా, బాబూ !

డా : (కూర్చుని) రామదాసు కులాసాగా వున్నాడా ?

పి : వాడికేం; పూలరంగడు ! రామ లక్ష్మణులు రళిదిచ్చే
సేరుగా !

డా : నీకేం; నువ్వు పూలరంగడివే ! నీకు అప్పులే లేవు !

పి : మరి, నన్నెందుకు వాళ్ళు కొట్టేరు ?

డా : వాళ్ళందర్నీ జైలులో వేయించాల్లే !

పి : మంచిపని చేశావురా; రా, రా ! మా నాన్న ! నామీద
అలా రాస్తారా; గోడలమీద బొమ్మలు ! గుసగుసలు !

డా : పిచ్చివాళ్ళతో మనకేంపని ? పోనిద్దూ !

పి : (కోపంగా) నాకా పిచ్చి ? యూ...

డా : నీక్కాదు; నీమీద గుసగుసలాడా రే; వాళ్ళకీ పిచ్చి !

పి : అదీమాట ! మా బాగా చెప్పేవ్ ! యూ ఆర్ ఎ
వెరిగిడ్ స్టూడెంటు ! నాకథ చదివేవుట్రా ?

డా : చదివాను !

పి : ఎలావుంది ?

డా : చాలా బాగుంది ! పత్రికలన్నీ ఒక్క కాపీ లేకుండా
చెల్లిపోయాయ్ !

పి : అది నేను రాయలేదంటారేం; అన్యాయం !

డా : వాళ్లు రాయలేక !... మహాకవుల కీపాట్లు తప్పవులే !
గురజాడ అప్పారావు ననలేదూ ? షేక్స్పియర్ ననలేదూ ?

పి : అయితే, నేనూ మహాకవినే నన్నమాట !

డా : అందు కభ్యంతర మేమిటి !

పి : మరి, నోబుల్ ప్రెయిజ్ ?

డా : ఈసారి నీదేలే !

పి : నువ్వుక్కసారి వాళ్ళకి రికమెండ్ చేద్దా !

డా : తప్పకుండా !

పి : (ఫోరణి మాచ్చి, తెమ్మని చేతులుపుతూ) ఓ పదిరూపాయలుంటే యిద్దా !

డా : (తెల్లబోయి, తేరుకొని) నా దగ్గర లేందే !

పి : (భార్యను ఊహించుకుని) లేదంటావేమిటే ! నిన్న నేకదూయిచ్చాను ! పెట్టెలో చీరమడతల్లో దాచుకుని వుంటావ్ ! పోనీ గదులపెట్టె వెదుకుదూ, అదే వుంటుందీ ! ... బట్టలపెట్టెలో మొగలిరేకులు పెట్టుకుంటే ఎంత బావుంటుంది !

డా : తెమ్మని ఎన్ని సార్లు చెప్పినా, మీకు మతిమరుపే ! ఇదిగో తెస్తామంటారు; ఇట్టే మర్చిపోతారు ! గుమ్మం కదిలితే, ఇల్లూ వాకిలీ మీకు జ్ఞాపకం వుంటేకదూ !

పి : (దగ్గరకు వెళుతూ) ఒసేయ్ !

డా : (హఠంగా తొలగి) ఒసేయ్, ఒసేయ్, అసహ్యం ! పేరు పెట్టి పిలవలేరా ఏమిటి ?

పి : మా అమ్మవుకదు; తల్లీ తల్లీ ! చప్పన వంటచెయ్యి ! అదిగో, బెల్ కొట్టేశారు...ఉండండ్రా, బాబూ ! వచ్చేస్తున్నాను. అప్పుడే ఫస్టుబెల్లా ?...ఇంకా వంటాలేదు; పెంటాలేదు. చెబితే వినవ్; అదిలే దిదిలేదని సాధింపులూ నువ్వును !

డా : నంటయ్యే పోయింది ! దబ్బకాయ పొంగించాను; బంగాళాదుంపలు వేయించాను. ఇగురు పచ్చడి చేశాను. ఆనకాయ వుండనే వుంది. పాలోలీ, మజ్జిగ, పులుసు, అప్పడం, నడియం...చాలావా ఏమిటి ?

పి : ఏమిటే, ఆ చీర, అసహ్యం ! వెలవెలబోతోంది రంగు ! బోలెడన్ని చీరలు కొన్నాను; బీరువాలోంచి తీయనే తీయవ్ ! ఆ రోజాకలర్ శారీ కట్టుకురద్దూ; సినిమాకి వెళదాం !

డా : వెళదాం ! ఎంతో బాగుందిట ! వాళ్ళ జయలక్ష్మీ మీనాక్షి అంతా నిన్ననే వెళ్ళారు !

పి : ఎవరు రాశారీ ఉత్తరం ? ప్రేమలేఖలు రాస్తోంది, ప్రేమ లేఖలు !...ఆఁ ! నీకేం తెలియదు ! సంగనాచివి బయలు దేరావ్ ! సన్నే మోసగిస్తావా ?

డా : ఒట్టండీ. నామాట నమ్మండీ...నేనేం...

పి : మంచీ చెడ్డా, మర్యాదా మప్పితం, సిగ్గుఎగ్గు లేకపోతే సరి ! కిట్టనివాళ్ళు రాశార్ల, కిట్టనివాళ్ళు !

డా : (తన సహజభోరణి) ఎందుకయ్యా, నీకీ లేనిపోని అనుమానాలు ? తాడునుచూసి పామనుకుంటావ్, నిక్షేపంలా వుండక ?

పి : అంతేనంటావా ?

డా : కాక?...అలా కుర్చీలో కూచో! అటుచూడు, ఆకాశం నైపు ! అప్పుడే తలంటుకుని ఆరబోసుకుంటున్న ప్రేయసి జుత్తులా మబ్బులు !

పి : (కుప్పిలో కూర్చుని అటు చూస్తూ) “ఆమె కన్నులలో ననంతాబరంపు నీలిసీడలు కలవు...ఇరుల గుసగుసల్ వానిలో నిపుడు నపుడు వినబడుచునుండు...మరికొన్ని వేళలందు, వానకారు మబ్బుల మెయివన్నె వెనుక దాగు బాష్పమ్ము లామె నేత్రములలోన బొంచుచుండును !”

[అతను, కలకంటున్నట్లు మెల్లిగా పాడుకుంటూ కూర్చుంటాడు. డాక్టరు, డ్రాయరు తెరచి తన లెటరుపేజ్ తీసి, అతని కందిస్తాడు; జేబులోవున్న పెన్ తీసి చేతికిస్తాడు. అవి అతను తీసుకుని ఏదో వ్రాసు కుందుకు ఆలోచిస్తాడు. డాక్టర్ కాస్త తేరుకుని, సిగరెట్టు ముట్టించి, రెండురింగుల పొగ వొదులుతాడు. అవతలనుంచి తొందర తొందరగా దత్తాత్రేయుడు చేత్తో బెడ్డింగు, గొడుగు పట్టుకుని ప్రవేశిస్తాడు.]

దత్తా : డాక్టరుగారూ ! డాక్టరుగారూ ! ఇంకా తమరు యిక్కడే కూర్చున్నారా ? జనతా అరగంట లేటు; బయల్దేరండి సార్ ! అప్పుడే నా జూనియర్...

డా : (ఉలిక్కిపడి) ఓ ! (వ్రాసుకుంటున్నతని దృష్టి చెదరగొట వద్దని సాజ్జచేస్తాడు.)

ద : (మెల్లిగా) ఎవరండీ వారు ?

డా : (ఇంకా మెల్లిగా) వా రో కాలేజీ ప్రొఫెసర్ ! కవి; స్పీకరు; మోస్టు ఇన్ ఫ్ల్యుయెన్స్ ల్ ! డాక్టర్ రేట్లు పుచ్చుకుంటున్న మహా నాయకులకి స్నా తికోపన్యాసాలు వ్రాస్తూవుంటారు !

ద : అబ్బ ! అంత పలుకుబడే !...

డా : మీ ఇష్టమొచ్చిన వృత్తంలో పద్యం చెబుతారు; అట్నుంచి చదివితే ఓ అర్థం, ఇట్నుంచయితే ఇంకో అర్థం, మధ్యనుంచి చదివితే మరొక అర్థం...కాని ఏం లాభం? మూడో వస్తేనేగాని కలం పట్టుకోడు ! ఈ

పరిపక్వమైనా ఓ నాటకం రాసివ్వడంలే, యిదిగో అదిగోఅని అయిదేళ్ళనుంచి పోస్టుపోస్ట్ చేస్తున్నాడు. ఏదో ఇన్నాళ్ళకు భార్య పుట్టింటికి వెళ్ళిందీ, ఆయనకా మూడో కాస్తా చక్కావచ్చింది. ఇక్కడ కూచోబైట్టి నాటకం రాయిస్తున్నాను. మీ రిప్పుడేం డిస్ట్రిబ్ చేయకండి !

ద : నా జూనియర్, ప్రయాణ సన్నాహంలో వున్నాడని ఇస్కర్మేషనొచ్చింది. ఇక లాభంలేదని, నేనూ ఎకాఎకి ప్రేమనుకి బయలుదేరాను. టైములేదు. బయలుదేరండి !

డా : హుటాహుటీ మనమూ బయల్దేరదాం. మీరిక్కడ వుండండి ! నేనిప్పుడే వస్తాను !

ద : థాంక్యూ, థాంక్యూ !

డా : ఆయన నాటకం రాసుకుంటున్నాడు. గొప్ప ఎమోషన్లో వున్నాడు. డిస్ట్రిబ్ అయితేమాత్రం, నే నొచ్చేదాకా ఆయన్ని ఎంగేజ్చేస్తూ వుండండి !

(అంటూ వెళ్ళిపోతాడు)

ద : కవుల ఎమోషన్స్ నాకు తెలుసులెండి ! ఏమిటి రాస్తున్నారో, ఏమిటి తింటున్నారో, ఏమిటి మాట్లాడుతున్నారో, వాళ్ళకే తెలియదు ! సత్రపు భోజనం ! మతం నిద్ర !

పి : (ప్రాసుకుంటూ, ఒక్కసారి తలఎత్తి అతనివంక చూస్తాడు.)

ద : ఏమిటి తమరలాగ తేరిపార జూస్తున్నారు ! నే నెవర్ననా ?
(విజిటింగ్ కార్డు యిస్తాడు)

పి : (చదివి, క్రిందపార్శవేసి) ఎవ్వతవీవు భీతహరిణేక్షణ...

ద : ఏం పసందైన పద్యం రాసేడండీ, ముండాకొడుకు !
 ద్రాక్షగుత్తిలాంటి పద్యం; దూసుకు తినొచ్చు ! ఆ 'భీత
 హరిణేక్షణ' అసడంలోనేవుంది సాగసంతా...మహా
 కవులు, మీకు తెలియని దేముంది; మీకు చెప్పడానికి
 మే మెంత? బి. ఏ., యల్లీలం ! తమరు యం. ఎ. లని
 విన్నానూ; ఏ కా లేజీ లెక్కరల్లు; తమ స్కేలెంత? మా
 యల్లీలకన్న, బి. ఇడీ. ల కన్న మీ యం. ఏ. లు అదృష్ట
 వంతులు ! నాగపూర్ యం. ఏ. కి నేనూ వెడదా మను
 కుంటున్నాను; ఛాన్సు వుంటుందంటారా ?

పి : ఏమిటా గోల ! చెవి దగ్గర రొదరొద ! మమ్మల్నిచూసి
 అంతా అసూయ పడేవాళ్ళే !

ద : నే నెవరిమీదా అసూయపడే రకం కాదు, మహాను
 భావా ! అందులోనూ తమవంటి పలుకుబడిగల స్నేహితు
 లతో నా కెందుకు పోటీ? ఏదో మాటవరస కన్నాను.
 నా ధోరణి అంత !

పి : నీ ధోరణి నీదా ? నిజం నిప్పలాంటిది. నువ్వు దాచినా
 దాగదు. ఉన్నది ఉన్నట్టుా చెప్పావా, నిన్ను అందలం
 మీద కూచోబెడతాను !

ద : నా సంగతి మీకు డాక్టరుగారు చెప్పేవుంటారు; నే
 నలాగ అబద్ధమాడవలసినవాణ్ణికాను. నేను పనికిరాననీ,
 నాకు డిసిప్లీన్ మెయింపైన్ చెయ్యడం రాదనీ, కోర్సులు
 సరిగ్గా కంప్లీటు చెయ్యననీ, అదనీ యిదనీ నానా కూతలూ
 కూశాడు ! నానా రాతలూ రాయించాడు ! ఆకాశ
 రామన్న ఉత్తరాలూ, మహాజర్నలూ మహాజర్న ఆఫీ

నులుమీద ఏకటాకీగా కురిపించాడు ! చివరకి చెదవుగు
గులు తిన్నట్టు నా రికార్డులే తినేశాడు ! ...మీకు మంచి
ఇన్ ఫ్ల్యూన్సు వుందని విన్నాను; ఓ రికమెండేషన్ లెటర్ స్టే
మోడ్రాబాద్ పట్టుకుపోతాను ... మీ కవిత్యానికి అడ్డు
వచ్చానని మరొకలా అనుకోకండి !

పి : రామాపురంలో ఓ మేక కడుపున పెద్దపులి పుట్టింది;
కామాయిగుడ్డలు కట్టుకొని గెడ్డంపెంచి పెద్దపులి చెట్టు
కింద కూర్చుంది.

ద : మీరలాగ బ్రహ్మాంగారి పదాలుపాడితే ఆ గూడ్కార్థాలు
నా కర్ణమతాయా? నాకు కవిత్యాలూ, వాటి షోకులూ
తెలుస్తాయా? తమర్ని నేనడిగింది ఒక్క లెటర్ !

పి : పూటకి శేరు పాలిచ్చే ఆవుంటే మనకి సరిపోతుందను
కుంటాను. ఏమంటావ్ ? మాట్లాడవేం ?

ద : తమరు హాస్యానికంటున్నారా ? నిజంగానే అడుగు
తున్నారా ? నేనొకటి మాట్లాడుతూంటే తమరొకటి
మాట్లాడుతున్నారు ! మేకలనీ, పెద్దపులులనీ, లేళ్లనీ,
ఆవులనీ తికమకలుగా చెబుతున్నారు. తమకంటే బుద్ధిలో
కాకపోయినా పయస్సులో అంతో యంతో పెద్దవాణ్ణి !
పెద్దవాళ్లతో పరాశకం సబబుకాదు.

పి : షటప్ ! ఇవాళ నీకూ నాకూ ఎంతేనావుంది. నించున్న
పళంగా యింట్లోంచి గెంటించేస్తాను.

ద : ఏమిటి పేలుతున్నావ్ ! షటప్ప ! మళ్ళీఅను ఆమాట !
ఇంట్లోంచి గెంటించేస్తావేం ? ఇది నీ తాతగారు కట్టించిన
యిల్లులాగ ! అబ్బోరిబాబు ! థాంకుం అంటున్నాడు !

పి : నేనే పోతాను ! నువ్వేవుండు. పుట్టికట్టుకొని పూరేగవే
తల్లీ!

[ఛటాల్ను బెడ్డింగుపట్టుకొని అవతలకు పోబోతాడు. దత్తా
త్రేయుడు అడ్డం వెళ్ళి బెడ్డింగు గుంజుతాడు. ఒక నిమిషం అరుపులు;
పిచ్చివాడు అతనిచెయ్యి కరుస్తాడు. దత్తాత్రేయుడు ఓ గుద్దు గుద్దు
తాడు.]

ద : నీ కవిత్వం సంగతేదో నువ్వు చూసుకోక నా బెడ్డింగు
చంకని పెట్టుకొని వుడాయించా లనుకుంటున్నావా? ఏదో
తగుమనిషి వనుకుని యింతసేపూ మర్యాదగా మాట్లా
డేను. అంత ఆమామాషీగా వుండేం నాతో వ్యవహారం?
నేనేం పిచ్చిపుల్ల య్య ననుకుంటున్నావా?

పి : (కుర్చీలో కూలబడి దీనంగా) ఒరే వార్డరూ! కొట్టకురా
బాబూ!

జా : (అరుపులువిని లోపలినుంచివచ్చి) ఆయనతో ఏమిటి బాబూ!
మతిస్థిరంలేనిమనిషి!

ద : (గతుక్కుచుని) ఆఁ! ఆ సంగతి తెలిస్తే యింత అల్లరి
పడకపోదును! అతనిమీద కలియబడక పోదును; ఒరే
అబ్బాయీ, మాట! ఓ చిన్నమాట! డాక్టరుగారు
ప్రయాణ సన్నాహంలో వున్నారా, లేదా? ఆ మాటే
మర్చిపోయి అమ్మగారితో బాతాఖానీకి దిగారా?
నువ్వొకసారి మేడమీదకు వెళ్లి రైలుకి టైమైపోయిందని
చెప్పిందూ బాబూ!

జా : మేడమీదకు యిప్పుడు వెళ్ళడం నావశమాండి?
అయ్యగారు చాలా కోపంగా వున్నారు!

ద : అయ్యగాని కోపం ఎంతసేపుంటుందిలే ! ఆలు మగల
దెబ్బలాట అద్దంమీది పెసరగింజ లాంటిది !

జా : ఏవైనా యిప్పుడు మాత్రం లాభంలేదండి !

ద : అన్నా ! నన్ను గట్టిచిక్కుల్లో పెట్టేశారే ! యీ
పిచ్చివాడికీ నాకూ యిక్కడ తగువుపెట్టి ఆయన నెళ్లి
అక్కడ తగువుల్లో చిక్కుకుంటే ఏం దారి ? రైలుకూడా
దాటి పోతోంది. సరే; ఏం చేస్తాం ! ఇంతసేపూ నేను
కూచుని కూచుని యిప్పుడే వెళ్ళేనని ఆయనకి కోపం
తగ్గేక చెప్ప ! పొద్దున్న మెయిల్‌లో ప్రయాణం !
రెడీగా వుండమను ! అది తప్పితే సాయంకాలం జనతా
వరకూ యింకో బండిలేదు. మెయిలుకు ఖాయం అని
చెప్పు (జెల్లిపోతాడు).

పి : (తేలికపాటి పుస్తకం తీసి గులాబీని చూస్తూ)

“నా విరులదోటఁ బెంచి కొన్నాడ నొక్క
పనడపు గులాబీమొక్క నా ప్రణయ జీవ
నమ్ము వర్షమ్ముగా ననయమ్ము గురిసి;
కొన్నినాళ్ళాయె, సుకుమార కుసుమ మొకటి
నన్వే కల కల మని నా వనమ్ములోన;
అంత దానినె, నా జీవితాశయమ్ము
పూవుగా వింతగా చూరిపోయినటులు
వలచి కొన్నాడ;

నా ప్రసవమ్ము నేను,
నన్ను మనసార నా ప్రసూనమ్ము, కనులు
విచ్చి కాంచుచుఁ గాలము పుచ్చినాము

ఎదల నిశ్శబ్దముగఁ బల్కరించుకొనుచు;
ఎట్టు లది దాపురించెనో యేమొ యంత
నాకు సందులత్రోవల నల్లదిగియె
నొక్క కూరార్క కిరణమ్ము, ఉర్వి వాలి
నా గులాబి సోలి తూలి నన్ను వీడె..."

డా : (కోపంగా మేడమెట్లు దిగుతూ) జీవితమంటే, ఫౌంటెన్లో
రంగు రంగుల చేపల్నిచూస్తూ కూర్చోనడం కాదట !
మరి ? రోగుల గాయాలుచూస్తూ, ఏడుస్తూ కూర్చోన
డమా ! జాన్ ! ఆ దత్తాత్రేయుణ్ణి పంపించేశాన్ కదూ ?

జా : రేపొస్తానని చెప్పమన్నారు !

డా : (పిచ్చివాణ్ణి చూసి) వీడెందు కిక్కడ ! ఈ పిచ్చిముండా
కొడుకు !

జా : శ్రీనివాసరావుగా రింకా రాలేదు... (ఊపలకు వెళ్తూ)
అమ్మగారు మధ్యాహ్నం భోజనం చేయలేదు !

డా : భోజనం ఎందుకు ? సత్యం, ధర్మం, న్యాయం, మానవ
సేవ, వస్తుధైర్య కుటుంబం యీ ఆదర్శాలు చెప్పేవాళ్ళకి
ఎందుకు ఆకలి వేస్తుందిలే ! ఆ ఆదర్శాలనే భోంచేస్తారు !

ఛా : (మేడమెట్లు దిగివస్తూ) డాక్టర్ !

డా : చాలు ! ఇంతసేపూ నువ్వు చెప్పిన ధర్మోపన్యాసా లిక
కట్టిపెట్టు ! ఈ ఆదర్శాలన్నీ మంచుకొండలు !

ఛా : కావు; అవి గౌరీ శిఖరాలు !

డా : అలా అనుకునే, ఆ గౌరీశిఖరాలను అధిరోహించడానికి
ఉన్నాడులు బయలుదేరతారు. అధిరోహించే ముందు

కొందరు కాళ్ళు విరగకొట్టుకుంటారు. మరికొందరు మధ్య మార్గంలో మరణిస్తారు !

చా : కాని ఆ గౌరీశిఖరాలను చూసిమాత్రం నీలాగ ఎవరూ పరిహసించరు డాక్టర్ !

డా : ఎందుకు పరిహసిస్తారు ? వాళ్ళు గడుసువాళ్ళు ! తాము మాత్రం దూరంగావుంటూ వాటిని అందుకోబోయే నిన్ను నన్ను చూసి పరిహసిస్తారు !

చా : నువ్వు నేనూ అందరికీ ఆదర్శవంతంగా బ్రతకనక్కర లేదు, కనీసం మానవులుగా జీవించాలంటున్నాను.

డా : నువ్వు ఎలా జీవించావో నాకు తెలియదు చాయా ! నేను మాత్రం...

చా : దత్తాత్రేయుణ్ణి మోసగించి...

డా : నేనేం మోసగించాను ? అతని వుద్యోగం అతని కీయ కుండా అంతా అన్యాయం చేశారు. ఆ అన్యాయాన్ని నే నెదిరించదల్చుకున్నాను !

చా : అందుకు నెయ్యిరూపాయలు...

డా : నేను తిందామని పుచ్చుకున్నానా ? నాతో అతనూ వస్తాడు. అక్కడ మరెంత ఖర్చవుతుందో తనకళ్ళతో తానే చూస్తాడు !

చా : ప్రకాశరావు దగ్గర పుచ్చుకున్న పదివేల రూపాయలు ?

డా : ఫ్యాక్టరీమీద ఫ్యాక్టరీ కడదామనుకున్నాడు; గడించిన లక్షలు చాలవనుకున్నాడు; కోటికి పడగలెత్తాలను కున్నాడు ! నా కోసం యిచ్చాడా ? అది నావొళ్ళో పడుతుందనుకున్నావా ?

ఛా : హూఁ ! డాక్టర్ ! తమ్ముడికి పిచ్చి కుదర్చినని పొద్దున్నే
అతని అన్నదగ్గర పుచ్చుకున్న...

డా : ఆ డబ్బు అప్పుడే వాడికి పంపివేశాను !

ఛా : ఎందుకీ అబద్ధాలు ? ఎవర్ని మోసగించాలని ?

డా : ఎందుకు నీకీ ప్రశ్నలు ?

ఛా : ఇది నీ ఒక్కడి జీవితానికే సంబంధించిన విషయం
కాదు ! మానవ జీవితాలను పేకముక్కలుగా కలిపి ఆట
లాడుకుందుకు, ప్రపంచం ఒక క్లబ్బ్ అనుకుంటున్నావా ?

డా : లేదు; హాస్పటలుకు వచ్చే రోగులను డ్రసింగ్ చేసి పార
వేసిన దూదికంటె కనికీర్తనగా భావించి వాళ్ల ప్రాణాలతో
జూదమాడే హాస్పటల్ వార్డు నుకుంటున్నాను ఛాయా !

ఛా : హూఁ ! హాస్పటలులోవున్న రోజుల్లో ఒక రోజు, ఒక
పూట, ఒక గంట, ఒక నిమిషం, యిప్పుడైనా జ్ఞాపకం
తెచ్చుకో డాక్టర్ !

డా : నే నెందుకు జ్ఞాపకం తెచ్చుకోవాలి ? ప్రభుత్వం హాస్ప
టలు అందుకే కట్టింది. మీకు జీతాలిస్తోంది. జీతాలు
పుచ్చుకునేవాళ్ళు సర్వచైతన్యక వంచేస్తారు ! దీనిలో
ఏం త్యాగం వుందని నువ్వు నన్ను మురిపిస్తున్నావ్ ?

ఛా : నేనేం నిన్ను మురిపించలేదు, డాక్టర్ ! నువ్వే నన్ను
మురిపించి నే నెవరినో నాకే తెలియకుండా మరిపించావ్ !
నీ మాటలతో నన్ను మంత్రించావు ! “నువ్వు నా అందాల
దేవతవన్నావ్ ! నిన్ను ప్రేమించానన్నావ్ ! నువ్వులేని
ఒకక్షణం ఒకయుగమన్నావ్ ! ఏ వేవో ఆదర్శాలన్నావ్ !
ఉత్తమ ఆదర్శాలకోసం మన జీవితాలను త్యాగంచెయ్యా

లన్నావ్ ! నువ్వు నన్నుగా, నేను డాక్టరుగా సమాజానికి సేవచేద్దాం” అన్నావు ! నా మనోదౌర్బల్యం నాకే తెలిసిందికాదు ! ఏ యింద్రియ లోలత్వాన్నయితే యింత నరకూ అణచుకుంటూ వచ్చానో ఆ యింద్రియ చాపల్యమే, నా మెడకు ఉరిత్రాడు బిగించింది !

డా : పాపం ! నా యింద్రియ చాపల్యంతో నేనే నా స్వప్న దేవతకోసం అన్వేషిస్తూ వచ్చేను ! అందుకే యీరోల్సు కార్లూ, పాలరాతి భవనాలూ నాకోసమే...

చా : నా కోసం నీ కాశ్రమ అక్కరలేదు, డాక్టర్ ! రోల్సు కారునుచూసి పుష్పక విమానంగా, పాలరాతి భవనాలను దేవాలయాలగా భ్రాంతిపడి వాటిచుట్టూ ప్రదక్షణ చేసే అబలనుకాను.

డా : నీలాంటి అబలల సంగతి నాకూ తెలుసును ! ఏదో హాస్పటలులో అనాథగాపడిఉన్న నిన్ను, పోనీకదాఅని, జాలిపడి ఆశ్రయ మిచ్చాను. మామూలు స్త్రీనికాదు; ఒక వితంతువును ఉద్ధరించానని యింతవరకు ఉబలాటం పడ్డాను.

చా : నేను నీ దయాధర్మ భిక్షకోసం, నీమీద ఆధారపడ్డానికి రాలేదు. భార్యాభర్తలంగా మనం యిద్దరం సరిసమానంగా జీవిద్దామని నన్ను మభ్యపెట్టేవ్ !

డా : ఏమిటి నీకా అహంకారం ? ఎవరిచ్చారు నీకీ అధికారం ? నే నిపుడు నిన్నా దరించకపోతే, సమాజం దృష్టిలో నువ్వేషకాతావ్ ?

చా : అదా, నీ బెదిరింపు ?

డా : నిన్ను బెదిరించవలసిన అవసరం నాకేముంది ? నిన్ను సమాజమే బెదిరించింది !

భా : నీకు దయాదాక్షిణ్యం లేకపోతే పోనీ, కనీసం పాపభీతి కూడా లేదు. ఉంటే యిలా మానవుల ప్రాణాలతో చెలగాట మాడతావా ?

డా : ఛాయా! నువ్వొక ఆడదానివనిమర్చిపోకు !

పి : భవభూతి ఉత్తరరామ చరిత్ర మహా బాగుంటుంది !... ఒకే చాకలీ ! నా బట్టలెందుకురా మారుగిళ్లు చేశావు ? నాలుగు పంట్లాములూ, పది పంచెలూ, పద్మప్రకారం సరిగ్గా తేవాలని తెలియదూ ? డర్టీ ఫెలో ! (అంటూ డాక్టరు చెంతకు వెళతాడు. డాక్టరు కోపంగా అతన్ని తోసివేస్తాడు. అతను తూలి క్రింద పడబోతాడు. డాక్టరు అతనిమీదకు వెళ్ళబోతాడు. ఛాయ అడ్డం వెళుతుంది.)

డా : నీ తిక్క వదులుస్తా నుండు; మేడ్ కేప్ ! (అడ్డంగా నించున్న ఛాయను ఓడిస్తూ) ముందు నువ్వవతలికి పద ! నీడి బుర్ర రామకీర్తన పాడిస్తాను ! (పిచ్చివానిమీదకు దూకుడుగా వెళ్ళబోతూ వుంటాడు.)

భా : ఆగు ! ఆగు డాక్టర్ ! ఆగు !

డా : నువ్వా నన్నాగమని గద్దించేదానివి ?

భా : అవును ! నేనే !

డా : జాన్ ! జాన్ !

జా : (లోపల్నించి వస్తూ) ఏమండీసార్ !

డా : ఆ కొరడా ఇలా పట్టుకురా ! వెళ్ళు ! ఊ !

భా : జాన్ ! ఆగు ! ఎక్కడికి ?

డా : కదలవేంరా ? (మీదకువచ్చి, జాన్ ను ఒకగుడ్డు గుడ్డుతాడు.)

జా : మా అయ్యో నన్ను కొట్టలేదండి ! మీరు చెయ్యి చేసుకొన్నారు !

డా : గెటవుట్ ! ఫూల్ !

[జాన్ వీధిలోకి పారిపోతాడు. డాక్టరు లోపలికి వెళ్లి కొరడా పట్టుకుని వస్తాడు. పిచ్చివానిమీదకు అగ్గిరుద్రుడై విరుచుకు పడబోతాడు.]

చా : (డాక్టరును అడ్డగిస్తూ) ఈ అకృత్యానికి కట్టిపెట్టు డాక్టర్ !

పి : కృతినమర్పణోత్సవం ! కృత్యాద్యవస్థ !

డా : సమర్పిస్తాను సమర్పిస్తాను ! (పిచ్చివానిమీదకు వెళతాడు.

అతను డాక్టరుకి దొరకక, అటు ఇటు తిరుగుతాడు.)

చా : ఆగు ! అత నెవరనుకొన్నావ్ ?

డా : ఎవరు ?

చా : నా పేమెంటు ! ఆగు !

డా : కాదు; పద; బయటకేపద !

చా : ఆగు ! ఆయన ఎవరనుకుని మీదకు నెడుతున్నావ్ ?

డా : ఎవరు ?

చా : నా భర్త !

డా : నీ భర్తా?...వీడా వీడు ! వీడు నీ భర్తా ?

చా : అవును !

డా : నీ భర్తలేడనిచెప్పి నన్నెందుకు మభ్యపెట్టావ్ ?

చా : నిన్ను నే నెప్పుడూ మభ్యపెట్టలేదు ! నువ్వే అలా అనుకున్నావ్ !

డా : వాళ్లను మభ్యపెట్టి హాస్పిటల్లో ఎందుకు చేరావు ?

చా : ఆ పరిస్థితులు ఎవరికీ అర్థంకావు; నిన్ను మభ్యపెట్ట నపుడు ఆ ప్రశ్న నీ కనవసరం !

డా : ఎంత మోసం! ఎంత నంచన! అతన్నే కాదు; నన్నూ మోసగించేవు! స్వేచ్ఛ యిచ్చాడుకదాని, దాన్ని దుర్వినియోగంచేసి అప్పుడు అతన్ని అన్యాయం చేశావు; ఉన్మాదిని చేశావ్; ఇప్పుడు నన్ను...

చా : నే నెవరినీ మోసం చెయ్యలేదు; అప్పుడు ఆయన నన్ను అర్థంచేసుకోలేదు; ఇప్పుడు నేను నిన్ను అర్థంచేసుకోలేదు. ఎవరు ఎవరిని అర్థంచేసుకోక పోయినా చివరికి మోసపోయింది నేను! ఒకప్పుడు ఆయన, నన్ను తన జీవిత సర్వస్వంగా భావించేరు. నా జీవితమంతా అలాగే ఆ వెన్నెల బాటలమీద పయనిస్తుందని కలలుగన్నాను. అందుకు నోచుకోని, నిర్భాగ్యురాలను! ఆ మాటలు నమ్మనద్దన్నాను; వట్టిపుకార్లు, కిట్టనివాళ్ళ మాటలు!... అవే నిజం అనుకున్నారు. నా మాటలు విన్నారుకాదు; నన్ననుమానించేరు. ఈ వుత్తరాలు ఎవరు రాశేరని ఏవేవో ఉత్తరాలు పట్టుకు వొచ్చేవు. నాకేం తెలియదన్నాను. అనుమానం పోయింది కాదు. ఏ బంధువులతో మాట్లాడినా, అనుమానమే! ఏ స్నేహితురాలింటికి వెళ్ళినా భయమే! ఆయన భయమే నన్ను పుట్టింటికి తరిమింది; నా పుట్టింటకూడా నాకు మనశ్శాంతి లేకపోయింది. అమ్మలక్కలు నన్ను చూసి నోళ్ళు నొక్కుకున్నాను. నాకేసి ముళ్ళచూపులు చూసేరు. కన్న తల్లికి సైతం నేను బరువైపోయాను. సాటి బంధువులు, చదువుకున్న యువకులు...హూ...వాళ్ళు కూడా నేనొక ఆటబొమ్మ ననుకున్నారు.

డా : నన్న నేకవిధాల మధ్యపెట్టి యిప్పుడు నీ చేతుల్లో
నన్నొక కలుబొమ్మను చేశావ్ !

చా : ఎవరిని ఎవరు కీలుబొమ్మను చేశారో నీకే తెలుసును !
నువ్వు గాయాలతో హాస్పటల్ కు రాకముందే నా
హృదయంలోని గాయాలతో నే నక్కడకు చేరేను.
అంతకుముందే అత్తింటికి పుట్టింటికి దూరమై, అనా
ధగా హాస్పటల్లో కాలుపెట్టేను. అడుగుపెట్టేముందు
కాలి వ్రేళ్ళకున్న మట్టెలు తీసి కనీళ్ళతో కడిగి దాచు
కున్నాను. నా మంగళసూత్రాన్ని కళ్ళకద్దకుని మెడ
లోంచితీసి అవతలపెట్టేను. నా నుదుటికుంకుమ బొట్టును
నా చేతులతో నేనే చెరువుకుని, నా కన్నీళ్ళను నా
గొంతుకలోనే దిగమింగి నా జీవితంలో లేని చిరునవ్వు
లతో నా వాడులోని పేషెంట్లను, పలకరించాను.
(వెళ్ళబోతూ) నాబ్రతుకు నే బ్రతుకుతున్నాననే ఆత్మ
గౌరవంతో నన్ను నేను ఓదార్చుకున్నాను. కాని నా
ప్రశాంత, ఏకాంత జీవితాన్ని కూడా నాకు దక్కకుండా
చేసేవ్ ! నేను వెళ్తున్నాను. (ఒకడుగు ముందుకువేస్తుంది.)

డా : ఆగు ! ఎక్కడికి వెడతావ్ ?

చా : నా యిష్టం వచ్చిన చోటికి ! నా కెక్కడ మనశ్శాంతి
వుంటే అక్కడికి !

డా : నీ యిష్టం యీ నాలుగుగోడల మధ్యనే ! దేనికైనా,
సరిహద్దులున్నాయని తెలుసుకో చాయా ! నేనెవర్నను
కున్నావ్ !

ఛా : నువ్వెవరివో నీ స్వభావం ఏమిటో, నాకు తెలిసే వెడుతున్నాను.

డా : (ద్రాక్షకులించి రివాల్యూరీసి) వెడుదువుగాని! ప్రాణాల మీద ఆశ్రయం లేదు ముందు అలాగే లోపలకు వెళ్ళు! అడుగు తీసి అడుగుపెట్టావా జాగ్రత్త!

ఛా : నీ బెదిరింపులకు నేను భయపడతా ననుకున్నావా? రివాల్యూరు చూపిస్తే నేను హడలిపోతా ననుకున్నావా?

డా : యిది బెదిరింపుకాదు. అవసరమైతే రివాల్యూరు పేలుతుంది! పద! లోపలికిపద! (రివాల్యూరు పూపుతాడు)

పి : ఆ పూలపల్లకీ ఎవరిది? ఆ ముత్యాలమేనా మనింటి ముందాగదేం?

పి : (ఇటుతీసి) ఆగుతుంది! ఆగుతుంది! పూలపల్లకీమీద నిన్ను రేగిస్తాను! (రివాల్యూరు ఎత్తి ఛాయతో) వెళ్ళు! ముందు లోపలికి వెళ్ళు, నువ్వు!

శ్రీ : (వస్తూ) డాక్టర్! (జాన్ కూడా వస్తాడు)

డా : ఓం! మీరా? రండి! రండి! మీకోసం మే వెయిట్ చేస్తున్నాను...తాళాలు పుచ్చుకున్నారా?

శ్రీ : పుచ్చుకున్నానులండి!...అలా రివాల్యూరు తీసి...

డా : కొంపతీసి రివాల్యూరుచూసి హడలిపోయా రేమిటి మీరు?

శ్రీ : మీరు నిజంగా పేల్చేస్తారేమో అని గుండె నీరు విడిచి పోయింది!

డా : ఇంకా నయం! గుండె ఆగిపోయింది కాదు! చద్దును! అందుకే పిచ్చివాళ్ళను ట్రీట్ చేస్తున్నప్పుడు, మీలాంటి

వాళ్ళను, దగ్గరుండనీయం డాక్టర్లం! (పిష్టలు పేబుక్ మీద పెడతాడు.)

(శ్రీ): ఏ ట్రీట్ మైంటైనా మావాడికి నయమైతే చాలు.

(రివాల్యూరు తీసుకుంటాడు)

ఛా: అబద్ధం!... మోసం!... హంతకుడివి!

డా: విన్నారా?... ఆ పిచ్చి ధోరణి! పిచ్చివాళ్లు ఎప్పుడూ యింతేనండీ! అనేక భయాలు వాళ్ళని వెంటాడతాయి; తగ్గినట్టే తగ్గి, ఆవిడకి మళ్ళీ రిలాప్స్ యిచ్చిందండీ!

ఛా: నాకా పిచ్చి? నేనా పిచ్చిదాన్ని!

డా: చూశారా, శ్రీనివాసరావుగారూ! పిచ్చివాళ్ళను పిచ్చివాళ్ళంటే, వాళ్లెలా ఎగిరిపడతారో! వాళ్లేమన్నా మనం, యస్, యస్, అనడమే దానికి మందు!

(శ్రీ): ఆమాట అక్షరాలా నిజం డాక్టరుగారూ!

ఛా: ఏమాట శ్రీనివాసరావుగారూ?

డా: నీమాటే నిజం! అంతా హంతకులే! నువ్వే మంచి దానివి!... చూడు. లోపల బీరువాలో కొత్త చీరలలా ఎందుకు చింపేశావ్?

ఛా: (తెల్లబోయి) నేను చింపానా? ఏమిటీ అబద్ధాలు?

డా: పోనీ, నేనే చింపేశాను!... కొత్త ట్రీసెట్టు గోడకు విసిరికొట్టావుకదా, ఎలా చెప్ప! ఎంతో ముచ్చటపడి తెచ్చిన కొండపల్లి బొమ్మలు గుండగుండ చేశావ్, ఇదేమన్నా సంసారమనుకున్నావా, సర్క్యస్ కంపెనీ అనుకున్నావా?

భా : ఎందుకలాగ ఆరోపిస్తాన్ ?

డా : పోనీలే !... ఇంట్లో చెవలపిల్లుల్నలా ఎందుకు కరిచేశావ్ !

భా : నేనేం, నీ చేతిలో కీలుబొమ్మను కాను ! ... ఏమిటి అన్యాయం ?

డా : అవును; నేనే నీ చేతిలో పిండిబొమ్మను ! సరేనా ? ... ముందు లోపలికి పద !

[డాక్టరు, భాను బలవంతగా లోపలకు నెట్టుకుపోతాడు. అక్కడ ఆమెను విడిచిపెట్టే ప్రయత్నంలో వున్నట్లు, తిలుపులు, తెరిచిన, చేసిన ధ్వని. పిచ్చివాడు కోపంతో అటు వెళ్ళబోతాడు. శ్రీనివాస రావు వద్దని వాకితాడు.]

శ్రీ : మోహన్ ! ఎందుకంత తొందర ?

మో : ఆ విషయం ఆమెనొక పిచ్చిదాన్ని చేసి అలాగ విషవలయంలో నిర్బంధిస్తూంటే, చూస్తూ వూరుకోమంటావా? ఒక వ్యక్తిని ఇంకొకవ్యక్తి అకారణంగా బాధిస్తూవుంటే చేతులు ముడుచుకు కూర్చోనడం ధర్మమేనా ?

శ్రీ : ఆమె ఎవరో, ఆమె వ్యక్తిత్వమేమిటో, ఆమె తన జీవితంలో ఎలా పతనమయిందో ఇప్పుడైనా, కీకర్ణమయిందా ?

మో : అయింది ! అకారణంగా ఆమెను అనుమానించి నెళ్ళగొట్టాను. జీవితంలో మొదట ఆమె పతనానికి నేనే కారణం. ఆమె ఇక్కడ ప్రశాంతంగా జీవిస్తున్నదని పొరబడ్డాను !

శ్రీ : నువ్వు పొరబడ్డావనే, నువ్వెంత రాసంటున్నా నిన్నిక్కడికి తీసుకువచ్చాను !... పాపం, ఆమె పతనానికి ఏమిటి కారణం ?

మో : ఆమె పడుతున్న బాధలను, మనోవేదన ఆత్మసంఘర్షణలను కళ్ళారా చూశాను; ఆమె అలాగ గదిలో మూలుగుతూ పడివుంటే, విషవర్తులంలో చిక్కుకుని వుంటే ఇంకా నువ్వుసహించమంటావా? వాణ్ణింకా ఆలాగే దౌర్జన్యం చేయనిస్తావా?

(శ్రీ) : తొందరపడకు ! కొంచెం ఓపికపట్టు !

డా : [ఇవతలకువస్తూ] అబ్బబ్బ ! ఆవిడకంతా అనుమానమే ! ఈ పిచ్చేవాళ్లతో నాప్రాణం విసిగెత్తిపోతోంది !

(శ్రీ) : డాక్టర్లకీ బాధలు తప్పవ్ ! ఇంట్లో పేషెంట్లు వుంటే మరీని !

డా : ఒక్కొక్క పేషెంట్లు, ఒక్కొక్క రకంగా వుంటాడు ! ఎన్ని యింజక్షన్లు యియ్యండి ! బ్రెయిను కెంత కరెంట్లు ఎక్కించండి ! తగ్గినట్టే తగ్గి, ఒక్కనిమిషంలో మళ్ళీ యిట్టే ప్రకోపిస్తుంది !

(శ్రీ) : (సంచితమౌచి పలుతీసి) మానాడి కీ పల్లెవ్వ వచ్చా డాక్టరుగారూ ?

డా : ఇప్పుడప్పుడే వద్దు ! ట్రీటుమెంట్ సగం అవుతుంటే మీరు వచ్చేరు; పూర్తయ్యాక యిద్దాం ! (జేబులోంచిసోట్లు తీసి పిచ్చివాడికి చూపిస్తూ) ఏయ్, మిస్టర్ ! ఇటాక్కసారి చూడు !...నా చేతిలోని వేమిటి ?

పి : డబ్బు...డబ్బు !...డబ్బుకి ఉబ్బసం పట్టుకుంది...
...నాకో రూపాయి యివ్వవూ !

డా : చూశారా ! ఎంత పిచ్చివాడికైనా, డబ్బుచూపిస్తే ఆశపుడుతుంది !

(శ్రీ): ఇప్పుడు చాలానయం! పూర్వం ఆమాత్రంకూడా పోల్చుకోలేకపోయేవాడు!

డా: (ద్రాక్షపళ్లు చూపించి) ఇవి ఏవళ్ళు?

పి: సల్లుడగొడతాను!... కిటికీదగ్గర నిలబడి అలా తొంగి చూస్తావేం? ఏమిటా గుసగుసలు?...

డా: చంపేశాడు! మళ్ళీ భార్యమీద అనుమానంలోకి దిగిపోయాడు (శ్రీ)నివాసరావుగారూ! చూడు! ఇటు చూడు! ఈ కిటికీదగ్గర ఎవరూ నుంచోలేదు; అనుమానం ఒక పెనుభూతం! ఈర్ష్య ఒక పిశాచం! పగ ఒక బ్రహ్మరాక్షసి! ఈ భూతాన్ని, యీ పిశాచాన్ని ఈ బ్రహ్మరాక్షసిని, నీ కళ్ళముందే, యిదిగో, యీ రివాల్వరుతో కాల్చిపారేస్తున్నాను!... (శ్రీనివాస రావుగారూ! ఏదీ, ఆ రివాల్వరు యిలా యివ్వండి! మళ్ళీ ఒక షాక్ యిస్తాను! అతని భయాలన్నీ ఎక్కడి నక్కడ స్కేటర్లైపోతాయి! (అందుకోబోతాడు)

(శ్రీ: (సవ్యతా) రివాల్వరు నాదగ్గరే వుండనీయండి. డాక్టరు గారూ! నేనే షాక్ తినిపిస్తాను!

డా: అహహా! అలా కాదండి; పేషెంటుకి డాక్టరు మీదున్న కాన్ఫిడెన్సు యితరులమీద ఎందుకుంటుంది? అది నా చేతిలోనే వుండాలి! ఇలా తెండి! (తొందరగా రెండడుగులు ముందుకు వస్తాడు.)

(శ్రీ: డాక్టర్! ఎక్కడ నుంచున్నావో అక్కడే నించో! అడుగు ముందుకు వేశావా జాగ్రత్త! జబ్బు కుదర్చ

మని పేమెంటు నప్పగిస్తే, అతన్ని చంపుదామనుకుంటున్నావా?

డా : ఏమిటీ కుట్ర ? నా యింటికి మీ రెండుకు వచ్చారు ?

(శ్రీ) : నీయింటి కెందుకొచ్చామో నువ్వే చెప్పు ! ఏమని నా దగ్గర ఫీజు పుచ్చుకున్నావ్ ?

డా : నీదగ్గర నేను ఫీజు పుచ్చుకున్నానా ? నాదగ్గర ఎందుకీ వేషాలు ? దొంగలు ! మీరు బందిపోటు దొంగలు ! చేతిలో ఆ రివాల్వరు యేమిటి ?

(శ్రీ) : ఈ రివాల్వరు నీదే !

డా : నాదా ? హఠాత్తుగా నాయింటి మీదపడి నన్ను బెదిరించి నాయింటిని దోచుకుందుకు వచ్చారు !

(శ్రీ) : మేం దొంగలమని తెలుసు కుందుకు నీకింతసేపు పట్టించా ? గొప్ప సైకాలజిస్టువి ! నువ్వా మాత్రం వెంటనే పోల్చుకుంటే మాకింత ట్రబుల్ వుండకపోను !

డా : బహో, అలాగా ? (ముందుకు రెండడుగులు వేస్తాడు.)

(శ్రీ) : కదిలావా, యీ రివాల్వరు వూరుకోదు; ఏవీ, ఆతాళాలు ! యిలాతే !... ఇస్తావా ? యాయవా ? ఉన్నడబ్బేదో అక్కడపెట్టి నీ ప్రాణాలు దక్కించుకో !

డా : వెధవడబ్బు కోసం మనుష్యుల ప్రాణాలు తీస్తారటయ్యా ? అమానుషం ! పట్టుకుపో ! పెటీయెహాంట్ !

(శ్రీ) : ఇంటి యజమానికి ఆ మాత్రం సెన్సువుంటే దొంగలు ఎవరి జోలికీరారు ! మాక్కావల్సింది డబ్బు ! తియ్యి, డ్రాయరు తియ్యి ! ఊ ! ఆలస్యం చేయకు !

డా : (ద్రాక్షురతీసి నోట్లు విసిరికొట్టి) పట్టుకు పో !

(శ్రీ) : (నోట్లు కేబుల్ పెట్టుకుంటూ) ఇదంతా నీకోరోజు నుంచే
దన ! అంతా కరంబు ఎక్కాంట్ ! నువ్వుక రోజులో
గడించింది, నే నొక అరగంటలో ఎక్కాంట్ !

డా : దొంగల కేం లోటు ! నిత్యం అంట ! అందరి ఎన్నింగూ
మీదే !

(శ్రీ) : పద; మేడమీదకి పద ! ఊళ్లో చందాలన్నీ ఇన
పెట్టెలో మూలుగుతున్నాయి కాబోలు !

డా : ధర్మాత్ములు మీ రెప్పుడు నస్తారా అని, ఓ మూల
మూలుగుతూ పడి ఏడుస్తున్నాయ్ !

(శ్రీ) : ఉన్న డబ్బేదో అక్కడ పడేయ్ !

డా : ఇంకేముంది ? నాభి కొనుక్కుందు కుక్కడా మిగల్చ
కుండా, అంతా ఊడ్చి పట్టుకు పోయావ్ !

(శ్రీ) : పద, మేడ మీదకు పద !

[శ్రీనివాసరావు రివాల్యూరు ఆతనిమీదకు గుచ్చేసివుంచి మేడ
మీదకు నడిపిస్తాడు. ఇద్దరూ మేడమీదకు వెళ్ళిపోతారు.]

మో : జ్యోతీ ! జ్యోతీ ! (పిలుస్తూ లోపలకు వెడతాడు. గది తలు
పులు తెరచిన శబ్దం వినివస్తుంది. కొద్దిసేపు పోయాక మోహన్,
జ్యోతులిద్దరూ ఇవతలకు వస్తారు.)

జ్యో : నా కంతా అయోమయం ! అంధకారం !

మో : నువ్వేకాదు; ఇంతకాలం, నేనూ, అంధకారంలోనే
వున్నాను ! ఇకనైనా వెలుతురులోకిరా, జ్యోతీ !

జ్యో : ఈ జీవితంలో నాకే వెలుతురు లేదు ! అంతా చీకటి.
చీకటిమాత్రమే మిగిలింది !

మో : నీ కేచీకటిలేదు ! నా జీవితంలో జ్యోతివైన నిన్ను పరిస్థితులు ఛాయగా, ఎలా మార్చేయో, ఇప్పుడు అర్థం చేసుకున్నాను !

జ్యో : నన్నెవ్వరూ ఛాయగా మార్చలేదు; నా జీవితాన్ని నేనే చిమ్మచీకటి చేసుకున్నాను ! నా నీడను చూసి నేనే భయపడ్డాను;...జీవితంలో మీకెంతో అపచారం చేశాను. కట్టుకున్న భర్త వుండగా, పట్టెడన్నకోసం, అనాథనని హాస్పటల్లో చేరాను. కన్యసవి చెప్పుకుందుకు వీలులేకుండా నేను చదువుకున్న చదువు, నేను సంపాదించిన, నా సర్టిఫికేటు అడ్డువచ్చాయి ! పిడికెడు మెతుకులకోసం, నే నెందుకు ఆ అపచారం చెయ్యాలి ? జీవితంలో యింకా ఏ అనుభవాలు మిగిలేయని యిక్కడకు రావాలి ?

మో : నీకష్టాలకూ, కడగండ్లకూ, నేనేకారణం! అకారణంగా నిన్నుమానించేను ; అన్యాయంగా శిక్షగొట్టాను. మధుర ప్రశాంతమైన మన జీవితాన్ని, గాడ్పులలో, వాడగొట్టాను; తూలగొట్టాను. పన్నీటిజల్లులు కురిసే పూల బాటలమీద, నడగళ్ల జడివానలు కురిపించాను. నా చుట్టూ ఆ రోజులలో, నన్నొక వున్నాదిని చేసే పన్నాగం, కుట్ర, నల వున్నదని తెలుసుకోలేకపోయాను. వాళ్ళు పన్నిన ఆ విషవలయంలో చిక్కుకున్నాను. నేనే పొరబడ్డాను. ఆ పొరబాటు పడకుండావుంటే, నీ జీవితం హాయిగావుండును. నాదే దోషం. నన్ను మన్నించు జ్యోతీ.

జ్యో : అప్పుడు మీ కపచారం చేయకపోయినా, యిప్పుడు చేశాను ! నేను పతితను ! నా జీవితం కలుషితమైంది ! నా జీవితం, ఎలాగా అగచాట్ల పాలయింది; మీరైనా, సుఖపడండి ! (కన్నీళ్లతో, లోనికి వెళ్లిపోతుంది.)

మో : జ్యోతీ ! జ్యోతీ ! (రెండడుగులు ముందుకు సాగి ఆగిపోతాడు. మేడ మీదనుంచి డాక్టరు గబగబా వస్తాడు.)

డా : (ఫోనోనీ) హలో హలో ! ... నెంబరువన్ పోలీసు స్టేషన్ ! యస్; స్లీప్ ! నేనూ, డాక్టర్ శ్రీరామ్ ! ఇన్ స్పెక్టరుగారా ! ... ట్రీట్ మెంట్ పేరుతో పిచ్చివాణ్ణా కణ్ణి నెంట్ బెట్టుకునచ్చి హతాత్తుగా రివాల్వరుతో మీద పడి చంపుతానని బెదిరించి, ఇల్లంతా దోచుకుందామని ప్రయత్నించాడు ! దొంగ మేడమీద గదిలో యిన ప్లెట్టెను దోచుకుంటూంటే ఎలాగో కష్టమీద ఆ గది తాళం బిగించగలిగేను ! (ఫోనుంచి పిచ్చివాడికేసిచూచి చిరు నవ్వుతో) డబ్బు చేతికి చిక్కిందనుకుంటున్నాడు రోగ్ ! నా ట్రైప్ లో నైస్ గా పడ్డాడు !

మో : శ్రీరామ్ ! నువ్వు ఫోనుచెయ్యకుండానే నీ యింటి చుట్టూ పోలీసులు కాపలా కూర్చున్నారు ! అతను నీ ట్రైప్ లో నైస్ గా పడ్డాడా ? అతనినెరచుకున్నావా ? పోలీసు ఆఫీసర్ని దొంగనుకుని గదిలోపెట్టి బంధించావా ? ఏగదిలో బంధించావో పద ! తాళంతియ్యి ! (రివాల్వరు చూపిస్తూ) ఊ ! పద ! వెనక్కి తిరుగు ! మేడమీదకు పద ! డోన్ట్ డిలే ! (డాక్టర్ని ఒక్కొక్కడుగు మేడమీదకు తరుము తాడు. ఒకక్షణంలో ముగ్గురూ మేడ దిగిస్తారు.)

(శ్రీ): నన్ను లాకప్ లో పెట్టి నైటు గౌనుతోడుక్కుని, క్రాపు చెరువుకుని పోలీసులకు ఫోన్ చేశావా? అసాధారణ ప్రజ్ఞా దురంధనుడివి! ఇంకా ఎంతమందిని, సుక్కిరిబిక్కిరి చేస్తావ్? పద! పోలీసులు నీకోసం వెయిట్ చేస్తున్నారు.

డా: పోలీసుల పేరు చెబితే నేను హడలిపోతాననుకుంటున్నావా? నీ బెదిరింపులకు భయపడేవాణ్ణికాదు! నే నెవరో తెలుసా?

(శ్రీ): తెలుసు! .. ఎబ్దుల్ కలాం హుస్సేన్ సాహెబ్ జీ! శేక్ వినాయక దౌలత్ రాం! ఫ్రాంక్ ఆంథోనీ! ఇంకెన్ని పేర్లున్నాయో కాని, ప్రస్తుతం తమరు డాక్టర్ శ్రీరామ్, యం. డి. వియన్నా!

డా: ఏమిటీ సహస్రనామపూజ? నీకేమైనా, మతిపోయిందా?

(శ్రీ): నీ దృష్టికి మనుష్యులందరూ మతిపోయినట్టే కనిపిస్తారు! హైదరాబాద్, కలకత్తా, పూనా, పుదుచ్చేరిలో విజయ యాత్ర అవలీలగా సాగించావు! ఇప్పుడి చిన్న చిన్న పట్టణాలు మిగిలిపోయాయి! కదూ?

డా: ఇండియాలో సగరాల పేర్లు బై హాస్ట చేసినట్టున్నావే! ఆ సగరా లెక్కడున్నాయో మేప్ పట్టుకొస్తాను చూపిస్తావా?

(శ్రీ): అక్కడ నువ్వుచేసిన మాయలూ, మోసాలూ, ఇంకా రహస్యంగానే. పున్నా యనుకుంటున్నావా? హైదరాబాదులో నువ్వు.....

డా: మీనింగ్ లెస్! ఏమిటా వాగుడు?

శ్రీ: సెంట్రల్ మినిస్టరు బ్రదరునని పెద్దటేటన్ మెన్టన్ చేసి
 పెర్మిట్టూ, గ్రాంట్లూ, లైసెన్సులూ, ఉద్యోగాలూ,
 స్కాలర్ షిప్ లూ, ప్రభుత్వముం తానీ చేతు
 ల్లోనేవున్నట్టు, వాటిని పంచిపెడతానని, హైదరా
 బాదులో ఒక వెలుగు వెలిగావు! బొంబాయిలో సేక్
 దాలత్ రామ్ మెక్లార్డ్ లిమిటెడ్ కంపెనీ అనేబోర్డు
 తగిలిగించి, ఇంటర్ నేషనల్ రెప్రెజెంటేషన్ వుందని, షేర్లమ్మి,
 ఎందరో బోల్తా కొట్టించావు! వుదుచ్చేరిలో ఫ్రాంక్
 ఆంథోనీగా, పారిస్ లిక్కర్, ఫ్రెంచి గోట్టూ, స్మగుల్
 చేసి, యిండియన్ ఏరియాతో బిజినెస్ రిలేషన్సు పెట్టు
 కున్నావు! అక్కడ దేశభక్తుడిలా పోజుపెట్టి, నిజంగా
 దేశంకోసం పాటుపడే వాళ్లలో సైతం చలామణీ
 అయ్యావు! నీకూ, నీ స్మగిలింగ్ పార్టనర్స్ కీ పంప
 కాల్లో పడక ఒళ్లు హూనమయితే, గాయాల్లో హాస్పటలు
 చేరావు! డాక్టర్స్ నీ, దేశభక్తుణ్ణీ, అమాయకురాలు,
 ఛాయాదేవిని మోసం చేశావ్!

డా: మోసం మోసం అంటున్నావ్! నే నెవన్నీ మోసగించ
 లేదు! నన్నె నరనుకుని పొరబడుతున్నావో ఏమో!

శ్రీ: నిన్ను నాకు బాగా తెలుసును! ఎన్ని అనతారాలు
 ఎత్తినా, మనిషి ఒక్కడే!

డా: ఇంతకీ తమరెవరు?

శ్రీ: ప్రభుత్వోద్యోగిని!

డా: ఓహో! చిత్రగుప్తుడివా?

(శ్రీ): చిత్రగుప్తుడి చిత్తా, టైట్ గావుంది!

డా: నీ చిత్తాలో ఒకర్ని బదులు యింకొకర్ని జమచేసి వుంటావ్! నా పేరు ఖర్చురాసుకో! యూ ఆర్ మిస్టేకెన్!

(శ్రీ): నో, నో, నో! మేం పోలీసు అధికారులం! పొరబడం!

డా: మహా మహా, యమకింకరులే, ఒకణ్ణి పట్టుకోబోయి, ఇంకొకణ్ణి పట్టుకుపోతారు! ఆస్ట్రాల్ మీ రసగా ఎంత, కేవలం పోలీసులు!

(శ్రీ): మినిష్టరు మిత్రుణ్ణి ప్రకాశరావు దగ్గర పుచ్చుకున్న పదివేలూ, నీ నేరాన్ని రుజువుచేయడానికి చాలుననుకుంటాను!

[అంటూ చప్పట్లు కొడతాడు. ప్రవేశం: ప్రకాశరావు]

(ప్ర: సమస్తే డాక్టర్ నాబ్!

డా: దయచేయండి! దయచేయండి! మీ పర్మిటు సంపాదించడం కోసం మీరు నన్నే పట్టుకోవాలా? ఎంతమంది గొప్ప వాళ్లులేరు?

(శ్రీ): హు! లోకంలో, ఎవరి కళ్ళుకప్పినా, న్యాయశాస్త్రం కళ్లు కప్పలేవు! పద! అక్కడే నీ నేరం రుజువౌతుంది!

డా: న్యాయం, శాస్త్రం, నేరం, ఋజువు! ఎవరు నేరం చేస్తున్నారు? ఏ న్యాయం ఋజువు చేస్తోంది? న్యాయ శాస్త్రంలో నిజంగా న్యాయమేవుంటే సమాజంలో ఎంతమంది పెద్దమనుష్యులుండగా వీళ్ళను వదలిపెట్టి నన్ను శిక్షిస్తుందా?

(శ్రీ): సమాజంలో నీలాంటి వాళ్లెందరో మహానుభావులు!
నిన్న ఒకడు ... ఇవాళ నువ్వు ... రేపు మరొకడు ...
ఎప్పుడో ఒకప్పుడు, ఎవరిగో ఒకరికి, సమాధానం చెప్ప
కోక తప్పదు!

జా: ఈ వెగ్రిమెగ్రి వేదాంతాలు, నాదగ్గర చెప్పకు! నే
నెవరికీ సమాధానం చెప్పకో నక్కరలేదు! వాళ్లే నాకు
సమాధానం చెప్పకోవాలి! వడ్డీలకు వడ్డీలు పెంచి,
తాకట్టులు వాకట్టులు చేసి, నలుగురి ఆస్తులూ పడవేసు
కుని అంతస్తులు మీద అంతస్తులు కట్టి, కులుకుతూ
కూర్చున్న వాడు యీ సంఘానికి అయివేజు! ఒకరి నోటి
ముందు అన్నం పడగొట్టి, జన్మాని కొకసారి పదిమంది
బికాకులకింత కబళం పడేస్తే, వాడు నిరతాన్న ప్రదాత!
కనిపించినవాణ్ణి ఆర్పి, అందరి కొంపలూ తీసి ఒక
దేవాలయం కట్టిస్తే, వాడు పరమ భాగవత్తముడు!...
ఒకడు ఫ్యాక్టరీ మీద ఫ్యాక్టరీ కట్టి, ఇతనుల జీవితాలను
రూపాయలుగా మార్చి, వాటిని ఖంగీమని మోగిస్తూ
కూర్చుంటే ఆ మోతకు. నీ న్యాయ శాస్త్రం
చెవులు గింగుగు మంటాయ్! అతని కరెన్సీ తళత
ళలకి దానికళ్లు రెండూ చెదిరిపోతాయ్! కాటన్
మార్కెట్టులో ఒక రోజులో కొన్ని లక్షలు. కొట్టేసి
సామాన్యల జీవితంతో జూదమాడే బ్యాంకర్లు ఈ
సంఘానికి పిల్లర్స్! వాళ్ళను నీ“లా” పుస్తకాలు తమ
రెక్కల కిందకు తెచ్చుకుని ప్రొటెక్ట్ చేస్తాయి! దొంగ
నోట్లు అచ్చువేయించి వాటిని చలామణిచేసి పట్టుబడ

కుండా సముద్రంలో మిషను పారేసి బ్యూక్ కార్లో నుమ్మ
రేపుకుంటూ తిరిగే కుబేరులు, ఈ సమాజానికి ఇల
వేల్పులు!...ఈ పెద్దమనుష్యులు చేసింది పబ్లిక్ ఫీటింగ్
కాదు! వీలెక్కడికెళ్ళినా పబ్లిక్ ఫంక్షన్స్! ఏంచేసినా
అది దేశసేవ! వీళ్ళని గురించి ఏంచెప్పినా నీ'లా'కి
బ్రహ్మచేముడు! వాళ్ళు చేసేపనులు దానికి చూపించా
లంటే అది కళ్ళులేని కబోది! దొరికినవాడు దొంగ;
దొరకనివాడు దొర! ఎవరుదొంగలో, ఎవరుదొరలో,
నేనే అడుగుతాను! పద, మిస్టర్ శ్రీనివాసరావు! పద!
నేనే వస్తాను!

(శ్రీ: పదిమందిని హత్యచేసిన హంతకుడు సైతం తనకు
ఉరిశిక్ష విధించిన జడ్జిని “నువ్వు నా కురిశిక్ష వేసి ప్రాణాలు
తీస్తున్నావ్, నన్ను హత్యచేస్తున్న నువ్వుమాత్రం హంత
కుడివికావా?” అని ప్రశ్నిస్తాడు! సమాజాన్ని నువ్వు
అలాగే అడుగుతున్నావు మిస్టర్ శ్రీరామ్!

[లోపల బీరువా చప్పుడు; “అచ్చుగారూ! అచ్చుగారూ.....
విషం; విషం!” అనే జాన్ అరుపులూ వినిపిస్తాయి.]

మో: జ్యోతీ!...జ్యోతీ!...విషం! (లోపలకు పరుగెత్తుతాడు)

(శ్రీ: మోహన్!...మోహన్! (తానూ వెడుతూ డగా జాన్
విషం సీసా పట్టుకొని ఒక ప్రక్కనుంచి వస్తాడు. చురోప్రక్క
నుంచి మోహన్, జ్యోతి వస్తారు.)

మో: ఏమిటి, జ్యోతీ యిది? ఎందుకు నీకీ నిరాశ?

(శ్రీ: జీవితంలో ఎన్ని ఒడుదుడుకులు నచ్చినా భరించాలి
కాని, ఆత్మహత్య చేసుకుంటారటమ్మా!

జా : అమ్మగారలాగే కూచుని, కూచుని ఏదో అనుకుంటూ
ఒక్కసారి గబుక్కున బీరువాదగ్గిరకు వెళ్లారు ! ఎంత
పెనుగులాడినా, ఎంతకూ సీసా, నా చేతికి దొరకలేదు !

[విషపుసీసా డ్రాచురుమీద పెడతాడు.]

మో : నన్ను మన్నించు, జ్యోతీ ! పవిత్రమైన నీ హృద
యాన్ని అర్థంచేసుకో లేకపోయాను ! నా నట్టింట వెలిగే
జ్యోతిని నిలుపులో లేకపోయాను ! నా జీవితాన్ని నేనే
చిమ్మచీకటి చేసుకున్నాను !... మళ్ళీ నా హృదయ
ప్రాంగణంలో జ్యోతులు వెలిగించి, నా జీవితాన్ని
పునీతం చెయ్యి !

జ్యో : నేను, పతితను ! అపవిత్రమైన నా పాదం, ఎక్కడ
మోపినా, అది కళంకిత మౌతుంది !

మో : కాదు, జ్యోతీ ! పునీతమౌతుంది ! పగతో, కుట్రతో,
ఈర్ష్యతో, ద్వేషంతో వెరితలలువేసి, కొద్దిమందిగల
ఏ కూటమి మనల్ని వేరుచేసిందో, దాన్ని బహిష్క
రిద్దాం !

జ్యో : ఇప్పుడు నిజంగానే, నన్ను సమాజం బహిష్కరిస్తుంది !
నాకు ఆశ్రయమిచ్చి, మీరు సమాజానికి...

మో : ఏ సమాజం నిన్ను బహిష్కరిస్తుంది ? జీవితంలో
అనేక పరిస్థితులనలన, పతనమౌతున్న వ్యక్తులు ఎప్పుడూ
అలాగే పడివుండాలని ఏ సమాజం శాసిస్తుంది ? వాళ్లు
మానవులుగా ప్రశాంతంగా జీవించడానికి హక్కులేదని

ఏ సమాజం నిర్దేశిస్తుంది ? అలాంటి సమాజాన్ని కాదని ప్రతిఘటించే హక్కు నాకూవుంది !

[జ్యోతి మానంగా తల వంచుకుంటుంది. పంజరంలోని చిలుక అత్తగారొచ్చారు పీట పెయ్యి! పెళ్లి వారొచ్చారు విడిదియ్యి అంటుంది.]

డా : మిస్టర్, శ్రీనివాసరావు, పద ! పోలీసులు, మనకోసం వెయిట్ చేస్తున్నారేమో ! పద ! (అంటూ డ్రాయిరు మీద వున్న సీసా తీసి, విషం గుటుక్కున మ్రింగుతాడు.)

జా : (డాక్టరు విషం త్రాగడం గమనించి) విషం ! విషం !

శ్రీ : ఈమాత్రందానికి ఎందుకిన్ని శ్రమలు పడ్డావ్ ! మరణిస్తే మిగిలేది డబ్బుకాదు; మంచి చెడ్డలు !

డా : (నవ్వి) ఆ మాటలు నా కెందుకు చెబుతావ్ ? ఈ వేదాంతమంతా తెలిసి ఇంకా కోటికి పడగలెత్తుతున్న కుబేరులకు చెప్ప ! (కుప్పీలో కూలబడిపోయి, డ్రాయిరుమీదకు వారిగిపోతాడు.)

మో : అది కాలం చెబుతుంది !

డా : జాన్ ! జాన్ !... (తనచేతి గడియారాన్ని చూస్తూ, చూపిస్తూ) హుఁ !...ఇదొక్కటే నాకు మిగిలింది;...ఇదిగో ! తీసుకో ఈ రిస్టువాచీ...కాలం చెబుతుంది !

తె ర

*

నేపథ్యగీతం *

పంజరమ్మన నున్న పక్షికి
 ప్రాణమున్నను ఏమి లాభం ?
 పంజరమ్మన నున్న ప్రాణికి
 ఎన్నిపున్నను లేదు సౌఖ్యం !

జట్టుకట్టుకు చెట్టు చెట్టుకు
 ఏటి చల్లని నీటి గాలుల
 నింగి నడుమను నీడ పరుచుకు
 నీలి మబ్బుల పడవ మీదను
 బాసలాడుతు పాట పాడుతు
 బారుబారుల పోవు పిట్టల
 పంజరమ్మన పట్టివుంచిన
 ప్రాణమున్నను ఏమి సౌఖ్యం ?

మనిషి పుట్టుక గొప్ప మరిచీ
 బతుకుతీపిని చేదుచేసీ
 అన్ని యిచ్చిన అమృత మిచ్చిన
 అంతకన్నను లేదు సరకం !

* నాటక ప్రదర్శనానికి ముందు; లేదా ఛాయాపాత్రను, బౌచితిని గమనించి కొన్ని సన్నివేశాలలో ఈ నేపథ్యగీతాన్ని ప్రయోక్తలు ఉపయోగించుకొనవచ్చును.

భావమును బంధముల కట్టకు

బందిఖానా అగును బతుకు !

బతుకుతీసిని చేదుచేయకు

బతుకు మంచికి దారివెదకుము !

మతిని గొలుసుల పట్టి వ్రంచక

మంచితనమున మనసు వొంచుము !

మదిని యింపుగ రాగమలరగ

మితిని ఎరిగీ మతిని మీటుము !



